

జనశక్తి

విప్లవ కమ్యూనిస్టుల పక్ష పత్రిక

సంపుటి : 48 సంచిక : 3 విజయవాడ 5-6-2015 పేజీలు : 8 వెల : రు 5.00

సామ్రాజ్యవాదుల సేవలో మోడి పాలన

బిజెపి ప్రభుత్వం కేంద్రంలో అధికారానికి వచ్చి ఏడాది అయింది. ఎన్నికల ప్రచారంలో, గత యుపిఏ ప్రభుత్వంలో ప్రధానిగా వున్న మన్మోహన్ సింగ్ తో పోలుస్తూ అభివృద్ధి, నిశ్చయాత్మకతకూ ప్రతీకగా సరేంద్రమోడిని ప్రధాని పదవికి అభ్యర్థిగా ప్రచారం చేశారు. వేగవంతంగా ఆర్థికవృద్ధిని తేగలవాడంటూ బడా బూర్జువావర్గం మోడికి మద్దతు తెలిపింది. అధికారపగ్గాలు చేపట్టిన తర్వాత, ఇక మీదట మోడి ప్రభుత్వం (అబ్జెక్టివ్ మోడి సర్కార్) అన్న ఎన్నికల నినాదాన్ని ఆచరిస్తూ, ఏకైక నిర్ణయకారుడిగా రూపొందాడు. అధికారాలన్నింటినీ తన కార్యాలయంలో కేంద్రీకరింపచేశాడు. కాబినెట్ మంత్రులను నిర్ణయ ప్రక్రియ నుండి దూరం పెట్టాడు. దీనిని బిజెపి ప్రభుత్వమనో, ఎన్డీఏ ప్రభుత్వమనో పిలవటంకంటే మోడి ప్రభుత్వమని పిలవటమే సరిగ్గా వుంటుంది.

సరేంద్రమోడి ప్రధానమంత్రి అయిన గత ఏడాది కాలంలో ఏ ప్రధానమంత్రి చేపట్టినన్ని విదేశీ పర్యటనలు చేశాడు. భూటాను, బ్రెజిల్, శ్రీలంక, నేపాల్, బ్రిటను, జపాను, జర్మనీ, అమెరికా, కెనడా, ఆస్ట్రేలియా, ఫ్రాన్సు, మారిషస్, ఫిజి, చైనా, మంగోలియా, దక్షిణ కొరియాలకు వెళ్ళాడు. ఆయన పార్లమెంటుకు హాజరవటం కంటే, ఈ పర్యటనల్లో అక్కడ నివసిస్తున్న భారతీయులనుద్దేశించే ఎక్కువ ఉపన్యసించారన్న విమర్శలు లోక్ సభలోనే వచ్చాయి. ఈ ఎన్ఆర్ఐల సమావేశాలలో భారత రాజకీయ రంగంలో తాను తేజోతున్న మార్పుల గురించి అనర్గళంగా మాట్లాడిన మోడి, భారత ప్రజలలో తానొక ప్రపంచస్థాయి నాయకుడిగా చిత్రించుకునేందుకు ఈ అవకాశాన్ని వినియోగించుకున్నాడు.

ఈ విదేశీ పర్యటనల ఏకైక లక్ష్యం విదేశీ పెట్టుబడికి భారత్ ను అమ్మివేయటమే. దీనికోసం ఉద్దేశించే “భారత్ లో తయారీ”, “సులభతరంగా వ్యాపారం” నినాదాలను ఇచ్చాడు. దేశంలోని ప్రతి చట్టాన్నీ విదేశీ పెట్టుబడికి అనుకూలంగా సవరిస్తున్నారనీ, దేశ ఖనిజ వనరులను చౌకగా వారికప్పగిస్తారనీ, భారత కార్మికుల మెడలు వంచి వారి ముందుంచుతారనీ, కనుక విదేశీ పెట్టుబడిదారులను భారత్ లో పెట్టుబడులు పెట్టమని కోరాడు. భారత్ లో తయారీ నినాదం ప్రపంచానికి ఉత్పత్తి కేంద్రంగా దేశాన్ని చేసి భారత యువతకు కోట్లాది ఉద్యోగాలనిస్తుందని చెప్పుకున్నాడు.

ఈ ప్రచారార్థాటాన్ని ప్రకృనపెట్టి చూస్తే, కాంగ్రెసు నాయకత్వంలోని యుపిఏ ప్రభుత్వం వదలిన చెప్పుల్లో మోడి సర్కార్ కాళ్ళు దూర్చి నడుస్తున్నదని అర్థమౌతుంది. అణువిద్యుత్తు కర్మాగారాలలో ప్రమాదం జరిగితే, దానిని నిర్మించి, నిర్వహిస్తున్న అమెరికా కంపెనీలకు ఎలాంటి నష్టపరిహారం చెల్లింపు బాధ్యత ఉండరాదన్న అమెరికా షరతుకు ఆమోదం తెలిపాడు. గత ఎన్డీఏ పాలనా కాలంలో ప్రారంభమై, యుపిఏ పదేళ్ళ పాలనలో విస్తరించిన ‘అమెరికాతో వ్యూహాత్మక భాగస్వామ్య విధానానికి’ విడదీయలేని పీటముడి వేయటానికి అంగీకరించాడు. ఆసియా పసిఫిక్ ప్రాంతంలో ఆధిపత్యాన్ని బలీయం చేసుకునేందుకు అమెరికా సామ్రాజ్యవాదం రూపొందించిన “ఆసియా కీలు” (Pivot to Asia) లో ఆస్ట్రేలియా, జపానులతో కలిసి పాల్గొనేందుకు ఆమోదించాడు. ప్రపంచ వాణిజ్యంలో మూడింట రెండువంతుల రవాణా సాగే హిందూ మహాసముద్రంలోకి రష్యా, చైనాలు ప్రవేశించకుండా నిలువరించటమే ‘ఆసియా కీలు’ లక్ష్యం. అమెరికా సామ్రాజ్యవాద ఆధిపత్య వ్యూహ రధచక్రాలకు భారతదేశాన్ని కట్టివేసిన మోడి ప్రమాదకర స్థాయికి భారత పరాధీనతను తీసుకువెళ్ళాడు.

రాజకీయ లబ్ధి కోసం యుపిఏ ప్రభుత్వంపై విసురుతున్న చెణుకులను ప్రకృనపెడితే, సంస్కరణల ప్రక్రియ అని పిలుస్తున్న దానిని యుపిఏ ప్రభుత్వం ఎక్కడ వరకూ తీసుకువచ్చిందో అక్కడి నుండి దానిని కొనసాగించే పనినే మోడి చేపట్టాడు. పెట్రోలు, డీజిలుకు సబ్సిడీ యిస్తున్నామన్న ప్రచారం మాటున పెట్రోలు ధరల నియంత్రణను యుపిఏ మానివేసింది. దీని కొనసాగింపుగా సరేంద్రమోడి డీజిలు ధరల నియంత్రణను రద్దుచేశాడు. అంతర్జాతీయంగా చమురు ధరలు తగ్గిన సమయంలో ఈ పనిచేసి, తగ్గించిన డీజిలు ధరలను పన్నులు పెంచీ, చమురు ధర పెరిగిన దానికంటే పెంచీ నాలుగు నెలల్లో ధరలను పెంచివేశాడు. దేశంలోకి విదేశీ పెట్టుబడుల ప్రవాహానికి గేట్లు బార్లా తెరిచాడు. రక్షణ పరిశ్రమలు, బీమారంగంలోకి, చిల్లర వ్యాపారంలోకి 51 శాతం విదేశీ పెట్టుబడులను అనుమతించాడు. బిజెపి ప్రతిపక్షంలో ఉన్నప్పుడు ఇవే ప్రతిపాదనలను తీవ్రంగా విమర్శించింది. చిల్లర వ్యాపారంలోకి విదేశీ పెట్టుబడిని అనుమతిస్తే “భారత యువత, యువకులు సేల్సు గరల్స్, సేల్స్ బాయిస్ గా దిగజారుతా”రని పార్లమెంటులో ఘాటుగా విమర్శించిన అరుణ్ జైట్లీ నేడు ఆర్థికమంత్రిగా దానిని అమలుజరిపాడు.

కాంగ్రెసు ప్రభుత్వంపై వచ్చిన అవినీతి ఆరోపణలకు మూలం “మొదట వచ్చిన వారికి మొదట కేటాయింపు” విధానం. దీనితో స్పెక్ట్రం, బొగ్గు గనుల కేటాయింపుల్లో పెద్దయెత్తున అవినీతి సాగింది. “బహిరంగ వేలం ద్వారా” అవినీతికి ఆస్కారం లేకుండా చేస్తానని బిజెపి చెప్పుకుంది. స్పెక్ట్రం అమ్మకాలను బహిరంగవేలం వేసి ఖజానా నింపుకుంది. ఈ భారాన్ని సెల్ ఫోన్ ఛార్జీల పెంపుద్వారా ప్రజలపై వేసేందుకు కంపెనీలు రంగం సిద్ధం చేస్తున్నాయి. బొగ్గు గనుల కేటాయింపుల కోసం గనులు, ఖనిజాల చట్టానికి మోడి ప్రభుత్వం సవరణలు చేసింది. అయితే అవినీతికి ఆలవాలంగా కేటాయింపు జరిగిన దేనినీ రద్దుచేయకుండా వారే కొనసాగి విధంగా జాగ్రత్త పడింది. రాష్ట్రాల అధ్యక్షులలోని గనులను కూడా వేలంవేసి అధికారాలను రాష్ట్రాలకు యిచ్చింది. దేశ ప్రజల సమిష్టి ఆస్తిని వారి ప్రయోజనాలకు అనుగుణంగా వినియోగించాల్సిన పాలకులు, దానిని ఆదాయ వనరుగా చూడటంతో ప్రజలపై మోయలేని భారాన్ని మోపుతున్నారు. ఇసుక అమ్మకాలతో చంద్రబాబు ప్రభుత్వం ధరలను పదిరెట్లు పెంచివేసింది. బొగ్గు అమ్మకాలతో విద్యుత్తు ధరలు ఎంతగా పెరుగుతాయో ఊహకందని స్థితి. వివాదమంతా పాలకవర్గ ముఠాల మధ్య పైచేయి పొందే తంతుగానే సాగించారు. ప్రజలపై భారం మోపటంలో దొందూ దొందే.

ఏడాది కాలంలో మోడి ప్రభుత్వం 14 చట్టాలను పార్లమెంటులో చర్చ జరగకుండానే ఆమోదించేసుకుంది. 2013 భూసేకరణ చట్టానికి సవరణ ఆర్డినెన్సును చేసింది. దానికి లోక్ సభ ఆమోదం పొందింది గానీ, రాజ్యసభలో ఆమోదం పొందలేక పోయింది. 2013 చట్టంలోని సామాజిక ప్రభావ అంచనాకు సంబంధించిన అంశాలనన్నింటినీ ఆర్డినెన్సు ద్వారా తొలగించింది. భూసేకరణ వల్ల ఉపాధి కోల్పోయే వ్యవసాయ కూలీలు, కౌలరైతులు, చేతివృత్తులు, ఇతరుల(భూమి స్వంతదారులకు తప్ప)కెవరికీ నష్టపరిహారంగానీ, సహాయం, (తరువాయి 2వ పేజీలో)

జనశక్తి సంచికను ఆన్లైన్ ద్వారా చదువుకొనుటకు

www.janasakthionline.com

వెబ్ లింక్ ను సందర్శించండి

జనశక్తిలో ప్రచురించుటకు రాసిన వ్యాసాలు, రిపోర్టులను

janasakthi1963@gmail.com

అనే ఈ-మెయిల్ కు పంపగలరు

ఇంతేనా, నిరుపేదల బతుకులు!?

మార్చ్ మీదకు మానవరహిత వ్యోమనౌకను పంపించామని, ప్రపంచదేశాల సరసన ఫలానా అంకెతో సగర్వంగా మువ్వన్నెల జెండా రెపరెపలాడుతోందని చెప్పుకోవటానికి పాలకులకు సిగ్గేయటంలేదా?! దాదాపు ఏడు దశాబ్దాల స్వతంత్ర భారతావనిలో ఎండకు, వానకు, వరదకు, తుపానుకు, చలికి, అగ్నికి, ఇతరేతర ప్రకృతి విపత్తులన్నింటికీ అత్యంత దుర్బలంగా మనదేశ ప్రజలు పండుటాకుల్లా, పిట్టల్లా, పురుగుల కంటే ఘోరంగా ప్రాణాలొదులుతున్నారు. ఈ ‘కీర్తిపతాకాలను’ ఎవరికి తగిలించాలి?

వడగాడ్పులనేవి – వరదలు, సునామీ, తుపాను, భూకంపం వంటి హఠాత్తు విపత్తులు కావు. ప్రతి ఏటా వేసవి కాలంలో ఎండవేడిమి, వడగాడ్పులు సర్వసాధారణమే. అయితే, ప్రతిఏటా ఈ విపత్తుకు వేల సంఖ్యలో ప్రజల ప్రాణాలు గాలిలో కలిసిపోవటమూ అంతే సాధారణమన్నట్లుగా ‘దున్నపోతుపై వాన కురిసిన చందాన’ వ్యవహరిస్తున్నాయి మన ప్రభుత్వాలు!

ఉష్ణోగ్రతలు పెరుగుతున్నాయని ప్రకటించటంతో వాతావరణశాఖ కర్తవ్యం పూర్తవు తుంది. ‘రెడ్ ఎలర్ట్’ ప్రకటించామని, ప్రజలు ‘తగిన’ జాగ్రత్తలు తీసుకోవాలని, ముఖ్యంగా ఇళ్ళలో నుండి బయటకు రాకుండా వుంటే మంచిదని ప్రకటించి మన మంత్రివర్గాలు, ప్రభుత్వాధికారులు తమ పని అయిపోయిందని చేతులు దులిపేసుకుంటున్నారు. రెక్కాడితే గానీ డొక్కాడని కష్టజీవులు, ఆరోజు సంపాదనపై ఆధారపడి కుటుంబ జీవనం సాగాల్సిన పరిస్థితిలోనున్న చిన్న వ్యాపారులు, చేతివృత్తిదార్లు పనులు మానేసి రోడ్లపైకి రాకుండా ఇళ్ళలోనే వుండిపోతే వారి జీవనం సాగేదెట్లా అనే కనీసపాటి ప్రశ్న తోచదా వాళ్ళ బుర్రలకి?!

ఈ వేసవిలో (మే 3, 4 వారాల వ్యవధిలో) ఒక్క ఆంధ్రప్రదేశ్ రాష్ట్రంలోనే 1700 మందిపైగా వడదెబ్బ కారణంగా మృతిచెందారని రాష్ట్ర ప్రభుత్వ విపత్తు నివారణశాఖ ప్రకటించింది. అయితే, వడదెబ్బ మృతులకు వీరి నిర్వచనమే విడ్డూరంగా వుంది. వేసవి వడగాడ్పుల కారణంగా మృతిచెందిన వ్యక్తి 69 సం॥లలోపు వాడై వుండాలి; కుటుంబం ఆ వ్యక్తి సంపాదనపై ఆధారపడి వుండాలి; వడదెబ్బ కారణంగా మృతిచెందాడని కేసు నమోదుచేసి, పోస్టుమార్టమ్ ద్వారా దానిని నిర్ధారించాలి. ఈ దిక్కుమాలిన షరతులన్నింటి ప్రకారమే ప్రభుత్వం ప్రకటించిన మృతులు ఇంత పెద్ద సంఖ్యలో వుంటే, వాస్తవికంగా ఈ సంఖ్య మరింత అధికంగా వుంటుందనే దాంట్లో సందేహం లేదు. ఇన్ని షరతులకు లోబడి మరణిస్తేనే, ఆ వ్యక్తి తాలూకా కుటుంబానికి లక్ష రూపాయలు పరిహారమిస్తామని చంద్రబాబు ప్రకటించటాన్నే ఘనంగా చెప్పుకుంటూ, పొరుగు రాష్ట్ర ముఖ్యమంత్రి దీనిపై స్పందించలేదని ఆరోపణలు చేసుకుంటూ నీచ రాజకీయాలు చేసుకోవటానికి వీరు అలవాటు పడిపోయారు. నష్టపరిహార ప్రకటనతో వడదెబ్బ మృతుల అధ్యాయాన్ని మూసివేసి, వచ్చే సంవత్సరం తిరిగి కొత్తగా తెరవటం మినహా, ఈ సమస్యకు ఒక పరిష్కారాన్ని కనుగొందామన్న ఆలోచన ఏలికలకు రాకపోవటం క్షంతవ్యం కాదు.

ప్రపంచస్థాయిలో రాజధాని నిర్మాణం పేరుతో ప్రతిరోజూ ఆకాశానికి నిచ్చినలేస్తున్న చంద్రబాబు ప్రభుత్వం, రాజధాని ముఖద్వార సగరంగా పేర్కొంటున్న విజయవాడలోని ప్రభుత్వసుపత్రి ప్రసూతివార్డులో ఒకే మంచంపై ఇద్దరు, ముగ్గురు చొప్పున అప్పుడే ప్రసవించిన తల్లులను చంటిబిడ్డలతోనహా పడుకోబెట్టడాన్ని ఏవిధంగా సమర్థించు కుంటుంది?! కనీసం జనరేటర్ సౌకర్యంలేని ప్రభుత్వసుపత్రిలో వైద్యులు బ్యాటరీలైట్ల వెలుగులో శస్త్రచికిత్సను పూర్తిచేయటం – మనమెక్కడున్నామో అద్దంలో చూపటంలేదా?! ప్రజల పట్ల పాలకుల పట్టనితనం, బాధ్యతా రాహిత్యం ప్రతి సందర్భంలోనూ వెల్లడవుతూనే వుంది.

వడగాడ్పుల మరణాల సంఖ్య పెరుగుతోన్న వార్తల నేపథ్యంలో ‘వైద్యులకు శలవులు రద్దుచేశామని’ ‘ఓఆర్ఎస్ అందుబాటులో వుంచామనే’ ఆర్జాబుప్ర ప్రకటనలు మినహా ఆచరణలో చేసిందేమీ లేదు. ఉదార మానవతావాదులో, ‘పుణ్య’ సంపాదనాపరులో – పలుచోట్ల ఏర్పరచిన చలివేంద్రాలు పాదచారులకు ఎంతోకొంత ఉపశమనాన్నిచ్చాయిగాని, ప్రభుత్వం వైపు నుండి ఈ ‘విపత్తు’ను ఎదుర్కోవటానికి చేపట్టిన చర్యలు శూన్యం. అనేక గ్రామాలలోను, పట్టణాలలోని మురికివాడలలోను ఈ వేసవిలో గుక్కెడు నీళ్ళ కోసం ప్రజల అవస్థలు వర్షనాతీతం!

విజయవాడ నగరంలో 47 డిగ్రీల ఉష్ణోగ్రత నమోదైన సందర్భంలో కూడా, పచ్చని వృక్షాలతో నిండిన ప్రాంగణాలలో 2 డిగ్రీల ఉష్ణోగ్రత తక్కువగా నమోదైందని దినపత్రికలు వెల్లడించాయి; ఇది అందరి అనుభవంలో వున్న విషయమే! దీని నుండి స్పష్టమౌతున్న దేమిటి? పచ్చదనం గురించి గొంతుబించుకుంటున్న ఈ వరుస నాయకుల ఏలుబడిలో విచక్షణారహితంగా నరికివేయబడుతున్న అడవులు; ప్రాజెక్టుల, రహదార్ల నిర్మాణం పేరిట నాశనం చేయబడుతున్న లక్షల వృక్షాలు; విధ్వంసం కావించబడుతున్న పర్యావరణం – మొత్తం మీద ‘కాంక్రీట్ జంగిల్’గా దేశాన్ని మార్పుతున్న పాలకుల విధానాల ఫలితంగా వాతావరణంలో తీవ్ర, అనూహ్య ఉత్పాతాలు సంభవిస్తున్నాయనేది వాస్తవం. వేసవి ఉష్ణపాతానికి తోడు నగరాలలో లక్షల ఏ.సీ.లు, రిఫ్రిజిరేటర్లు; వేలాది కార్లలో ఏ.సీ.లు నిరంతరాయంగా పనిచేయటంతో, అవి వెలువరించే వేడి పరిగణించదగిన స్థాయిలో వాతావరణాన్ని ప్రభావితం చేయటంలేదా?!

ఒక తుఫానులోనో, వరదలోనో, అగ్నిప్రమాదంలోనో, సునామీలోనో, భూకంపంలోనో వెయ్యిమంది ప్రజలు మరణించారంటే

(తరువాయి 2వ పేజీలో)

సామ్రాజ్యవాదుల... (మొదటిపేజీ తరువాయి)

ప్రత్యామ్నాయాలు చూపే బాధ్యత నుండి ప్రభుత్వం తప్పించుకుంది. భూసేకరణకు సంబంధించిన 14 రకాల చట్టాలనూ దీని పరిధిలోకి తెచ్చి, అన్నింటికీ సామాజిక ప్రభావ అంచనా లేకుండా చేసింది. ప్రజా ప్రయోజనం పేరిట ప్రభుత్వ ప్రాజెక్టుల కొరకు చేసే భూసేకరణకు ప్రభుత్వ ప్రైవేటు భాగస్వామ్యాన్ని చేర్చడం ద్వారా దేనికోసమైనా భూమిని నిర్బంధంగా సేకరించే అధికారాన్ని కట్టబెట్టుకుంది. అదే సమయంలో రిజిస్ట్రారు ఆఫీసులోని భూమి ధరకు రెట్టింపు ధరను నష్టపరిహారంగా యిస్తూ, 2013 చట్టం మార్గ్గెటు ధరకు నాలుగు రెట్లు యిస్తుందంటూ యుపిఏ ప్రభుత్వం చేసిన ప్రచారాన్నే మోడీ స్వయంగా చెప్పి ప్రజావంచనకు పూనుకున్నాడు. సుప్రీంకోర్టు సమతా తీర్పును, ‘పెనా’ చట్టాన్నీ, అటవీ హక్కుల చట్టాన్ని వమ్ముచేసి, అడవులనూ, అటవీ భూమినీ ఆదివాసీ గ్రామసభల ముందస్తు అనుమతి లేకుండా ఇతరులకు అప్పగించరాదన్న నిబంధనను రద్దుచేసి, అటవీ, భూమి, ఖనిజాలను సామ్రాజ్యవాదుల పరం చేసేందుకు ప్రభుత్వం ప్రయత్నాలు సాగిస్తున్నది.

మోడీ ప్రభుత్వం ప్రణాళికా సంఘాన్ని రద్దు చేసింది. దాని స్థానంలో ‘నితిఆయోగ్’ను తెచ్చింది (భారత్ పరివర్తనా జాతీయ సంస్థ). దీనిలో ముఖ్య మంత్రిలందరినీ సభ్యులను చేశాడు. తద్వారా అభివృద్ధి ప్రణాళికల్లో రాష్ట్రాల పాత్ర పెంచి సహకార సమాఖ్యతత్వాన్ని పెంచటమే లక్ష్యమని ప్రకటించాడు. భారత పరివర్తనకు తగిన విధానాలను సూచించే సంస్థగా దీనిని పేర్కొన్నారు. దీని మొదటి సమావేశంలోనే, ఇంతమంది సభ్యులతో ఇన్ని సమస్యలు చర్చించటం సాధ్యం కాదంటూ, ఒకే ప్రాంతానికి చెందిన రాష్ట్రాలు, అలాగే ఒకేరకపు సమస్యలెదుర్కొంటున్న రాష్ట్రాలతో విడివిడిగా సమావేశాలు జరపాలని నిర్ణయించారు. ఒక రాష్ట్ర ముఖ్యమంత్రి ప్రణాళికా నిధుల కోసం ప్రణాళికా సంఘ అధికారుల దగ్గరకెళ్ళాల్సిన పరిస్థితికి ముఖ్యమంత్రిలు (మోడీతో సహా) అసహనాన్ని వ్యక్తంచేసిన సందర్భాలున్నాయి. ప్రణాళికా సంఘాన్ని రద్దుచేస్తానని మోడీ ఎన్నికల్లో చెప్పాడు. నితిఆయోగ్‌తో మారిందేమిటంటే ముఖ్యమంత్రిలిప్పుడు ఆర్థిక మంత్రిత్వశాఖ వద్దకు వెళ్లాల్సి రావటమే.

దీనితోపాటుగా 14వ ఆర్థిక సంఘం సూచనలను ఆమోదించి రాష్ట్రాలకు కేంద్రం నుండి నిధులను పెంచామని చెప్పుకున్న మోడీ సర్కారు, ఆ వంకతో ప్రణాళికా నిధులలో కోత పెట్టింది. అనేక కేంద్ర పథకాల అమలును రాష్ట్రాలకు మార్చింది. ఈ రెండు చర్యల ఫలితాలు చూడండి.

ప్రజాసంక్షేమానికి కేటాయించే నిధులలో బాగా కోత విధించారు. షెడ్యూలు కులాల ప్రత్యేక ప్రణాళికకు గత ఏడాది కేటాయించును రూ. 43,208 కోట్ల నుండి, 2015-16 ఏడాదికి రూ. 30,805 కోట్లకు తగ్గించారు. మార్గదర్శక సూత్రాల ప్రకారం జనాభా దామాషాలో (16.6 శాతం) కేటాయించులు చెయ్యాల్సిన విధంగా చేస్తే రూ. 77,236 కోట్లు దీనికి కేటాయించి వుండాలి. అలాగే ఆదివాసీ ఉప ప్రణాళికకు నిధుల కేటాయించును రూ.26,715 కోట్ల నుండి రూ.19,980 కోట్లకు తగ్గించారు. జనాభా దామాషా (8.6 శాతం) ప్రకారమైతే రూ. 40,014 కోట్లు కేటాయించి వుండాలి.

అలాగే విద్యారంగం కూడా. ఐదేళ్ళ శిక్షణా కోర్సుతో ఉపాధ్యాయ విద్యా కార్యక్రమాన్ని మోడీ ప్రారంభించారు. దీని ద్వారా నిపుణులైన ఉపాధ్యాయులను తయారుచేసి లక్షల సంఖ్యలో ఇతర దేశాలకు ఎగుమతి చేస్తానని ఆనాడు ఘనంగా చెప్పుకున్నారు. దీనికి నామమాత్రపు నిధులు కేటాయించారు. కాగా ప్రాథమిక విద్యారంగపు సర్వశిక్షా అభియాన్‌కూ, మాధ్యమిక విద్యారంగపు రాష్ట్రీయ మాధ్యమిక శిక్షా అభియాన్‌కూ నిధులను దిగకోసివేశారు. ఉన్నత విద్యకు కేటాయించులు పెంచాము గనుక మిగిలినవాటికి తగ్గించక తప్పలేదని కేంద్ర మంత్రి స్మృతి ఇరానీ పార్లమెంటులో దీనిని సమర్థించుకున్నారు. అంటే పేదవర్గాల పిల్లలకు విద్య గరవటాన్ని మోడీ ప్రభుత్వం వదిలివేసి, విదేశీ పరిశ్రమకు అవసరమైన శ్రమ నిపుణులను తయారు

చేసేవిధంగా ఉన్నత విద్యను మలచదలచుకుందన్నది స్పష్టమే. ఈ ఉన్నత విద్యారంగాన్ని కూడా దాదాపు ప్రైవేటుపరం చేశారు. వేళ్ళపై లెక్కించదగిన కొన్ని ఉన్నత విద్యాసంస్థలను మాత్రమే ప్రభుత్వం నిర్వహిస్తున్నది. ఉన్నత విద్యలో సాపేక్షంగా మంచి ప్రమాణాలతో నడుస్తున్న సంస్థలన్నీ ప్రభుత్వరంగం లోనే వుండగా, ఉన్నత విద్యలో నాణ్యతాప్రమాణాలను పెంచేందుకే ప్రైవేటు రంగాన్ని ప్రోత్సహిస్తున్నామని స్మృతి ఇరానీ సమర్థించుకోవటం ఎవరికళ్ళు కప్పటానికి? ఇంతేకాక ఉన్నత విద్యను పర్యవేక్షించే యుజిసి, ఐఎంసి, ఏఐసిటిఇ వంటి సంస్థలను లోబర్చుకునే విధానాన్ని గత కాంగ్రెసు ప్రారంభించింది. మోడీ ప్రభుత్వం ఈ ప్రక్రియను పూర్తిచేసి వాటిని ప్రభుత్వ శాఖలకు ఉపాంగాలను చేశాయి. ఉన్నత విద్యలో నాణ్యత దిగనాసిల్లి పోయిందని తిరుగులేని విమర్శలు వస్తుంటే, ప్రైవేటు రంగంలో ఇంజనీరింగు, వైద్య కళాశాలలను ప్రారంభించేందుకు అనుసరించే నిబంధనలను, ముఖ్యంగా అధ్యాపకుల నియామకాలకు సంబంధించి, సడలించాలన్న ప్రతిపాదనను ఏఐసిటిఇ, ఐఎంసిలు ప్రభుత్వానికి పంపాయి. ఈ ప్రైవేటు కళాశాలలన్నీ దక్షిణ, పశ్చిమ ప్రాంతాలలోనే ఎక్కువగా వున్నందున ఏర్పడిన ప్రాంతీయ అసమానత్వాన్ని తొలగించేందుకు ఈ ప్రతిపాదనను ఆమోదించబోతున్నట్లు సూచనలు వదలుతున్నారు. తాటిచెట్టు ఎందుకెక్కావంటే దూడ గడ్డికోసమన్న చందంగా వుందీవాదన.

ఇక ఆరోగ్య వైద్యసేవలు - 68 ఏళ్ళ స్వాతంత్ర్యం సార్వజనీన వైద్య ఆరోగ్య సేవలను సాధించలేకపోయింది. మోడీ ప్రభుత్వం జాతీయ ఆరోగ్య విధానం - 2015ను ప్రకటించింది. ఇది వైద్యరంగాన్ని మొత్తంగా కార్పొరేటు ఆస్పత్రులపరం చేసే ప్రైవేటు బీమా విధానాన్ని ఏకైక పరిష్కారంగా ముందుకు తెచ్చింది. ఆరోగ్య విధానం 2002లో పేర్కొన్న ప్రైవేటు బీమా పద్ధతి (వాస్తవానికి డబ్బులు ప్రభుత్వానివి, వైద్యం చేసేది ప్రైవేటు ఆస్పత్రులు -లాభాలోచ్చేది బీమా కంపెనీకీ-ఉదా. ఆరోగ్యశ్రీ) విజయవంతమైందన్న వాదనతో దీన్ని విస్తృత పరచటానికి కొత్త విధానంలో పూనుకొన్నారు. ఈ బీమారంగాన్ని ఇప్పటికే విదేశీ కంపెనీలు ఆక్రమించుకున్నాయి. రోగాలను నివారించే ఆరోగ్య సేవల గురించి కొత్త విధానంలో సరికొత్త ప్రతిపాదనలేమీ లేవు. కానీ ఈ విధానం ఒక విచిత్ర ఆశాభావాన్ని వ్యక్తం చేసింది. ప్రభుత్వం చేపట్టిన స్వచ్ఛభారత్ కార్యక్రమంతో పరిశుభ్రవాతావరణం పెరిగి అంటువ్యాధులు తగ్గిపోతాయట. ఆ సంగతేమో గానీ, ఆరోగ్య సేవలను వదలి వేయబోతున్నట్లు సూచనే యిది.

సేద్యం గిట్టుబాటుకాకుండా పోయిందని మాటలాడటమే తప్ప, రైతాంగమెదుర్కొంటున్న సమస్యల పరిష్కారానికి మోడీ చర్యలేమీ తీసుకో లేదు. గత యుపిఏ రైతు వ్యతిరేక విధానాలనే మోడీ ప్రభుత్వం కొనసాగించింది. ఫలితంగా అకాల వర్షానికి వంట నష్టపోతే, ఆత్మహత్య తప్ప మరో గత్యంతరం కనపడనంత దుస్థితిలోకి రైతాంగం నెట్టివేయబడ్డారు. రైతాంగ ఆత్మహత్యలు పెరుగుతున్నాయి. వాణిజ్యపంటల నుండి ఆహార ధాన్యాలు సాగుచేసే రైతాంగానికి, వర్షాధార భూముల నుండి సాగునీటి సేద్య ప్రాంతాలకూ కరువు విస్తరించింది. యుపిఏ పాలనలో అమలు జరిగిన విధానాలను ఎన్‌డిఏ ప్రభుత్వం సంపూర్ణంగా అమలు జరపబూనుకుంది. ప్రభుత్వ కొనుగోలు సంస్థలను రంగం నుండి తప్పించడం; వ్యవసాయ మార్కెట్ల ప్రైవేటీకరణ, రైతాంగాని కుద్దేశించిన బ్యాంకు రుణాలను క్రమేణా వ్యవసాయ పరిశ్రమలకు మళ్లించడం, విస్తరణ భారానికి దిగుబడి పెరగకపోవటాన్ని కారణంచెప్పి దిగుబడి పెంచే చర్యల బాధ్యత రైతాంగంపై మోపటం - ఇవన్నీ రైతాంగాన్ని ఆర్థిక మీటల ద్వారా భూముల నుండి తరిమివేసే చర్యలే.

సంక్షేమరంగానికి నిధుల కోత 1.75 లక్షల కోట్ల వరకూ వుందని అంచనా (ది హిందూ, 26-5-15). కాగా, బడాబూర్జువా వర్గానికి ఏడాదికి

5 లక్షల కోట్ల రూ॥ల పన్ను రాయితీ యిచ్చిన యుపిఏ విధానాన్నే మోడీ ప్రభుత్వం కొనసాగించింది. విదేశీ కంపెనీలు తమ స్వంత దేశంలోని కంపెనీకి చెల్లించే రాయల్టీలపై భారత్‌లో పన్ను చెల్లించాలి. దీన్ని ఎగవేసిన కంపెనీలవద్ద నుండి వసూలుకు పూనుకొన్నప్పుడు, కంపెనీలు గగ్గోలు చేశాయి. వెనుకటి కాలం నుండి చెల్లించ నవసరంలేదనటమేకాక, 2017 మార్చి వరకూ చెల్లింపును మోడీ ప్రభుత్వం వాయిదా వేసింది. దీని వలన ఒక్క నోకియా కంపెనీకే వేలకోట్ల రూ॥లు లభించేకూరిందంటే రాయల్టీల పేరిట ఎన్ని లక్షల కోట్లు విదేశీ కంపెనీలు దండుకుపోతున్నాయో తెలుస్తుంది.

ప్రజాసంక్షేమాన్ని నిర్లక్ష్యం చేస్తున్న, దోపిడీ వర్గాలకు ఊడిగించేస్తున్న తమ విధానాల నుండి ప్రజల దృష్టి మళ్లించేందుకు, మోడీ ప్రభుత్వం సామాజిక భద్రతా పథకాలన్న వాటిని ప్రకటించింది. ప్రధానమంత్రి జన్‌ధన్‌యోజన, ప్రధానమంత్రి జీవన్‌జ్యోతి బీమా యోజనా, ప్రధానమంత్రి సురక్షా బీమాయోజనా, అటల్ పెన్షన్ యోజనా.

జనధన్‌యోజనా క్రింద 15 కోట్ల కుటుంబాలకు బ్యాంకు ఖాతాలు తెరిచారు. ఇది విజయవంత మైందనీ ప్రకటించారు. వీటికి గ్యాసు సబ్సిడీ, ఆహార సబ్సిడీలు ఎత్తివేసి, డబ్బును ఈ ఖాతాలకు మళ్లిస్తామని ప్రకటించారు. 58 శాతం ఈ ఖాతాలలో పైనాలేదని ఒకరు చెప్పగా, ఈ ఖాతాలలో 15 వేల కోట్లు జమ అయిందని మరొకరు చెప్పారు. దీనిలో సబ్సిడీల డబ్బు పడగానే మిగిలిన బీమాపథకాలకు ప్రీమియంను వీటి నుండి చెల్లిస్తారు. ఖాతాలో డబ్బులేకపోతే పథకం ఆగిపోతుంది. సూటిగాచెప్పాలంటే పేదవర్గాలకు రావాల్సిన కొద్ది ఆదాయాన్ని కూడా బ్యాంకు ఖాతాల ద్వారా ప్రపంచ పైనాన్ను పెట్టుబడికి అందించే పథకాలివి.

మోడీ స్వచ్ఛభారత్ నినాదమిచ్చాడు. ఇది నగరాలు, పట్టణాలు, గ్రామాలను పరిశుభ్రంగా వుంచే బాధ్యత ప్రజలపైనే పెట్టింది. స్థానిక సంస్థల వైఫల్యాన్ని కప్పివుచ్చుతుంది. వాటిని ఆర్థికంగానూ, సంస్థాగతంగానూ పటిష్టం చేయాల్సివుండగా అది చేయకుండా, నాయకులు రోడ్లాడ్డే కార్యక్రమంగా సాగిస్తున్నారు. అదే సమయంలో దేశంలో 100 నగరాలను ఆకర్షణీయ గ్రామాలుగా రూపొందిస్తామని దానికి అమెరికా, జపానులు సహకారమందిస్తాయనీ మోడీ ప్రభుత్వం ప్రకటించింది. ఆకర్షణీయమంటే 24 గంటలు నీరు, కరెంటు, గ్యాసు సరఫరా, ట్రాఫిక్‌జామీలులేని రోడ్లు, వైఫై, ఇంటర్నెట్ తదితర సౌకర్యాలను కలిగివుంచటం. గుర్తించిన 100 నగరాలలో ఈ సౌకర్యాలు కల్పించరు; వాటి ప్రక్కన కొత్తగా కట్టే పేటలలో ఈ సౌకర్యాలు కల్పిస్తారు. అసలు నగరాలు గతంకంటే కునారిల్లిపోతాయి. ధనాధ్యవర్గాలకు సకల సౌకర్యాలూ కల్పించి, మిగిలిన వర్గాలను ఆశలు కల్పించి, వంచనకు గురిచేసే పథకాలివి.

ప్రజలలో పెరుగుతున్న అసంతృప్తి సంఘటిత రూపం తీసుకోకుండా కుల, మత, ప్రాంతీయ వైమనస్యాలతో విడదీసే కుయుక్తిని మోడీ ప్రభుత్వం కూడా పాటిస్తున్నది. రాజ్యవ్యవహారాలలో మతం పాత్రను దోపిడీ పాలకవర్గాలు పెంచుతూ పోతున్నాయి. ఆర్‌ఎన్‌ఎస్, దాని అనుబంధ సంస్థలు సమాజాన్ని, మత వైమనస్యాలను, విద్వేషాలను పెంచటానికి తెగబడి ప్రయత్నిస్తున్నాయి. ఇతరులను బలవంతంగా హిందూమతంలోకి మార్చే ప్రక్రియకే ‘ఘర్‌వాపసీ’ పేరు పెట్టారని ఆగ్రాలోని ఘటనలు తెలిపాయి. రాముని అనుసరించని వారు అక్రమ సంతానం; మదర్సాలు టెర్రరిజానికి కేంద్రాలు; ముస్లింల జనాభా త్వరితంగా పెరిగిపోతుంది గనుక హిందూ మహిళలు నలుగురు పిల్లలను కనాలి; గొడ్డు మాంసం తినేవారు పాకిస్తాన్‌కు వెళ్లిపోవాలి-వంటి విద్వేష ప్రకటనలు రాజ్యాంగాన్ని కాపాడతామని ప్రమాణంచేసి పదవిని చేపట్టిన నాయకులనుండే రావటం - దీనిలో భాగమే.

ఈ మతోన్మాద ప్రభావానికి పట్టణ మధ్యతరగతి యువత, గ్రామీణ ఉన్నతవర్గాలు లోబడుతున్నాయి. వీరే నైతిక పోలీసులుగా వ్యవహరించటానికి ముందుకొస్తున్నారు. మహిళల మేధారణ, ప్రవర్తనలను నియంత్రించబూనుకోవటం, రచయితలపై దాడులకు

సాకులు వెతకటం, వారిని మత వ్యతిరేకులని దాడిచేయటం నైతిక పోలీసుల్లా వ్యవహరించటంలో ప్రధానాంశాలయ్యాయి. హక్కుల ఉద్యమకార్యకర్తలను ప్రధాని మోడీయే స్వయంగా ఫైవ్‌స్టార్ కార్యకర్తలని ఎగతాళిచేయటం ఈ సాంస్కృతిక పోలీసులకు తగిన ధైర్యాన్నిస్తున్నది.

ఫలితంగా ముస్లిములపై దాడులు కొనసాగు తుండగానే, క్రిస్టియన్లపై దాడులు పెరుగుతున్నాయి 2014 డిసెంబరు తర్వాత ఢిల్లీ, పశ్చిమబెంగాల్, మహారాష్ట్ర, హర్యానా, కర్ణాటక, మధ్యప్రదేశ్‌లలో క్రిస్టియన్లపై 11 దాడులు జరిగాయి. స్థానికంగా ఆర్‌ఎన్‌ఎస్, దాని సంస్థలు సాగిస్తున్న ఈ దాడులు సమాజంలో మత అసహనాన్నీ, మత విద్వేషాలనూ, మైనారిటీలను ఒక మూలకు నెట్టివేయటాన్నీ, ప్రజాస్వామికవాదుల గొంతునొక్కటమూ నానాటికీ పెంచుతున్నాయి. కాగా మోడీ ప్రభుత్వం ఈ ఘటనలతో తనకు సంబంధంలేనట్లు నటిస్తున్నది. మతోన్మాద రోగక్రిమిని లోతుగా విస్తరించటంలో మోడీ ప్రభుత్వం విజయాన్ని పొందుతున్నదని చెప్పక తప్పదు.

ప్రజలెదుర్కొంటున్న ఏ ఒక్క మౌలిక సమస్యనూ పరిష్కరించజాలని మోడీ ప్రభుత్వం నిర్బంధ చట్టాల కోరలకు పదునుపెడుతున్నది. ‘గుజరాత్ టెర్రరిజం, నిర్మాణయుత నేరాల అదుపు చట్టాన్ని’ గుజరాత్ రాష్ట్రంతో చేయించి ఇతర రాష్ట్రాలను కూడా అలా చేయమని ప్రోత్సహిస్తున్నది. కార్మికులు పోరాడి సాధించుకున్న హక్కులను నిరాకరించే సవరణలను తన పాలనలోని రాజస్థాన్ రాష్ట్రంలో కార్మిక చట్టాలకు తెచ్చింది. ఈ దిశగా కార్మిక చట్టాల సవరణకు ఆంధ్రప్రదేశ్ ప్రభుత్వం పూనుకుంది. అదవి, భూమి, నీరుపై ఆదివాసులకున్న హక్కులను కాలరాస్తున్నది. సైనిక దళాల ప్రత్యేక అధికారాల చట్ట అమలును రద్దుచేయమన్న డిమాండు వస్తుండగా, దానిని రాష్ట్రప్రభుత్వం వ్యతిరేకించినా అరుణాచల్‌ప్రదేశ్‌కు వర్తింపజేసింది. ప్రపంచ పెట్టుబడిదారీ వ్యవస్థలో భాగంగా భారత ఆర్థిక వ్యవస్థ కూడా సంక్షోభంలో వుంది. సామ్రాజ్యవాద దోపిడీని అంతం చేయకుండా ఈ సంక్షోభం పరిష్కారం కాదు. కొన్ని గణాంకాలకు ప్రమాణాలను మార్చి భారత ఆర్థిక వృద్ధిరేటు పెరిగినట్లు మోడీ ప్రభుత్వం చెప్పుకుంటున్నది. అంతర్జాతీయంగా చమురు ధరలు పడిపోయినందున దేశస్థాయిలో కొంత ధరలు తగ్గే ప్రభావం పడినప్పటికీ, సామాన్యుడి నిత్యావసరాల ధరలు మాత్రం ఆకాశాన్నంటు తున్నాయి.

ప్రపంచీకరణను అంగీకరించి, తామధికారంలో వున్న రాష్ట్రాలలో వాటినే అమలుజరుపుతున్న పార్లమెంటరీ ప్రతిపక్షాలున్న స్థితిలో దేశప్రజల జీవనం ప్రమాదభరితంగా వుంది. ఈ దోపిడీ, అణచివేత విధానాలకు వ్యతిరేకంగా ప్రజలను సంఘటితపరచి పోరాటాలు నిర్వహించవలసిన అవసరాన్ని ఈ పరిస్థితి తెలుపుతున్నది. ప్రజల ఐక్యతను దెబ్బతీస్తున్న, ప్రజాజీవనాన్ని కల్లోల పరుస్తున్న మతోన్మాద వ్యాప్తిని సాగిస్తున్న పాలకుల నిజరూపాన్ని ప్రజల ముందు ఎండగట్టాలి. ఆర్థిక, రాజకీయ డిమాండ్లతో వగ్గ ప్రాతిపదికన నిర్మాణాలు, పోరాటాలు సాగించినప్పుడే ప్రజల ఐక్యతను కాపాడి మతోన్మాదాన్ని త్రిప్పికొట్టగలమని గత అనుభవాలు నిరూపిస్తున్నాయి.

ప్రజలు పోరాటాలు సాగిస్తున్నారు. తమ సమస్యల పరిష్కారానికి మార్గంచూపగల నాయకత్వం కొరకు చూస్తున్నారు. సరైన నాయకత్వాన్ని అందించేందుకు కమ్యూనిస్టు శక్తులన్నీ ఐక్యం కావాల్సిన అవసరాన్ని పరిస్థితి తెలుపుతున్నది. ★

ఇంతేనా... (మొదటిపేజీ తరువాయి)

అది చాలా గంభీరమైన వార్తపుతుంది. కానీ, 10-15 రోజుల వ్యవధిలో - రెండు తెలుగు రాష్ట్రాలలో కలిపి రెండువేల ఐదువందలకు పైగా ప్రజలు చనిపోవటం (దేశం మొత్తంమీద ఈ సంఖ్య ఇంకా అధికం) ప్రభుత్వాలకు గంభీరంగా దృష్టి పెట్టాల్సిన అంశంగా తోచకపోవటమే వారి దోపిడీ వగ్గ నైజాన్ని తెలియజేస్తోంది. ప్రజలు, ప్రజాస్వామిక మేధావులు, దీనిపై తక్షణ, నిర్దిష్ట చర్యలు రూపొందించి ప్రభుత్వాల మెడలు వంచి అమలు చేయించుకునేవైపుగా ఆందోళన సాగించాలి. ★

అమెరికా - ఇరాన్ అణుఒప్పందం అమెరికా తనిఖీలకు ఇరాన్‌ను లోబరచటమే

2015 ఏప్రిల్ 2న ఇరాన్ మరియు జర్మనీతో సహా ఐక్యరాజ్యసమితి భద్రతామండలిలోని ఐదు శాశ్వత సభ్యదేశాలు-ఇరాన్ పౌర అణు కార్యక్రమాన్ని 'క్రమబద్ధం' చేసే ఒప్పందానికి అవసరమైన 'విధి విధానాలను' ఖరారు చేశామని ప్రకటించాయి. జూన్ 30వ తేదీలోగా చేసుకోబోయే అంతిమ ఒప్పందానికి ఇది ఒక భూమికను సిద్ధం చేసింది. 'అమలుకు సంబంధించిన ముఖ్యమైన అంశాలు ఇంకా చర్చించ వలసివుందని, అన్నిటిపై అంగీకారానికి వచ్చేదాకా, ఏమీ అంగీకారమైనట్లుకాద'ని అమెరికా ఓ పత్రికా ప్రకటనలో తెలిపింది. తాను విధించిన నిబంధనలకు లోబడి సంతకం చేయవలసిందిగా అమెరికా ఇరాన్‌పై పత్రిడి తెస్తోందనేది స్పష్టం.

అంతిమ ఒప్పందానికి రావలసివున్నప్పటికీ, ఇరాన్‌పై ఈ ఒప్పందం కఠినమైన ఆంక్షలను విధించటంతోపాటు, 'దిగ్బంధాన్ని తిరిగి ప్రారంభించటం -యుద్ధ బెదిరింపులనే' అమెరికా సామ్రాజ్యవాద కత్తి ఇరాన్ నెత్తిన వేళ్ళాడుతూనే వుంటుంది. అదే సమయంలో ఈ ఒప్పందం ఇరాన్‌పట్ల అమెరికా వైఖరిలో చెప్పుకోదగిన మార్పు తీసుకురానుంది. మధ్యప్రాచ్య ప్రాంతంలో అమెరికా తన అనుంగు రాజ్యంగా ఇరాన్‌కు మరింత దగ్గరకానుంది.

ఒప్పందపు 'విధి విధానాలు' ఇలా వున్నాయి :
1. అత్యంత అనుచితమైన 'అంతర్జాతీయ అణుశక్తి సంస్థ' (ఐఏఎఫ్) తనిఖీలకు, వారు తలచుకున్నప్పుడల్లా ఇరాన్ అంగీకరించాలి. ఐఏఐఏ తనిఖీ అధికారులకు 25 సం॥లపాటు అణు కార్యక్రమపు యావత్తు సరఫరా వ్యవహారాలన్నీ అదేవిధంగా, ఇరాన్‌లోని యురేనియం గనులు మరియు శుద్ధికార్యక్రమమంతా వారి కనుసన్నలలో నడవాలి.

2. ఇరాన్‌యొక్క యురేనియం శుద్ధిచేయగల సామర్థ్యాన్ని మరియు ఇప్పటికే శుద్ధిచేయబడిన ఇరాన్ యురేనియంనిల్వలలోనూ ఆశ్చర్యకరంగా కోతబెట్టారు. రాబోయే 15 సం॥ల కాలంలో ఇరాన్ నూతనంగా యురేనియం శుద్ధి కర్మాగారాన్ని నిర్మించరాదు; మరియు యురేనియం శుద్ధి చేసే సామర్థ్యం 3.7 శాతానికి మించి - అంటే అణువిద్యుత్తు కేంద్రాల అవసరాలకు సరిపడుస్థాయిని మించి-వుండరాదు.

3. ఇరాన్ పౌర అణుమౌలిక సదుపాయాలలో అధికభాగాన్ని ధ్వంసం చేయాలి. ఇరాన్‌లోని అరబ్ భారజల పరిశోధన కేంద్రం వద్దనున్న భారీ రియాక్టర్‌ను 'ధ్వంసంచేయాలి లేదా దేశంనుండి తొలగించాలి'; అణ్వాయుధ తయారీకి అవసరమైన ప్లాటోనియం ఉత్పత్తిని నిరోధించే విధంగా దీనిని రీడిజైన్ చేసి తిరిగి నిర్మాణం చేయాలి.

ప్రతిఫలంగా ఇరాన్ పొందేదేమిటి? అమెరికా, ఇ.యులు దుర్మార్గంగా విధించిన ఆంక్షలను 'తాత్కాలికంగా నిలుపుదల' చేస్తారు. (శాశ్వతంగా రద్దుచేయటంకాదు.) ఈ అణువ్యవహారంలోని అన్ని విభాగాలలో తక్షణం చేపట్టవలసిన చర్యలను అమలు చేసిన తర్వాత మాత్రమే, 'ఆంక్షల తాత్కాలిక నిలుపుదల' ప్రారంభమౌతుంది. అయితే ఏ సమయంలోనైనా ఒప్పందంలోని ఏదో ఒక అంశాన్ని ఇరాన్ పాటించలేదని అమెరికా మరియు ఇ.యులు భావిస్తే, 'తిరిగి ఆంక్షలు యధావిధిగా అమలులోకి వచ్చినట్లుగా' ప్రకటించవచ్చు. నిర్దిష్టంగా నిర్వచించక పోయినప్పటికీ 'వివాద పరిష్కారక్రమం'-అంతిమ ఒప్పందాన్ని ఇరాన్ అమలుచేసే క్రమంలో పి-6 దేశాలలో ఎవరైనా లేవనెత్తిన ఫిర్యాదును పరిష్కరించటంలో విఫలమైతే, గతకాలపు ఆంక్షలన్నీ తిరిగి విధించబడతాయి. పైగా ఐక్యరాజ్యసమితి తీర్మానాలను ఇరాన్ అమలుచేయటం మాత్రమేకాదు, తన అణుకార్యక్రమంపట్ల 'ఐఏఐఏ' వ్యక్తంచేసే 'సైనిక కోణంలో అనుమానాల' గురించి సంతృప్తి పరచాలి. అమెరికా సామ్రాజ్యవాదానికి అనుగుణంగా ఐఏఐఏ నడుచుకుంటుందనేది బహిరంగ రహస్యమే.

మరోవైపున, అమెరికా సామ్రాజ్యవాదం ఏ ఒప్పందానికి కట్టుబడివుండేది కాదు. ఈ ఒప్పందం ద్వారా అమెరికా - ఇరాన్‌ను ఒక నామమాత్రమైన అణు కార్యక్రమానికి పరిమితం చేయటానికి అనుమతించింది. అదే సమయంలో ఏదో ఒక సాకుతో దారుణమైన ఆంక్షలను ఇరాన్‌పై తిరిగి విధించటానికి అమెరికాకు పూర్తి స్వేచ్ఛ లభించింది.

అమెరికా దన్నుతోనున్న షా సైనిక పాలనను 1979లో తిరుగుబాటుద్వారా కూలదోసిన నాటినుండి - అంటే గత 36 సం॥లుగా - అమెరికా సామ్రాజ్య

వాదం ఇరాన్‌కు వ్యతిరేకంగా అవిశ్రాంత ప్రచారం సాగిస్తోంది. ఇరాన్-ఇరాక్ యుద్ధకాలంలో ఇరాక్‌కు అమెరికా మద్దతుగా నిలిచి ఆయుధ సహాయ మందించటం; దశాబ్దకాలం ఆర్థిక నిషేధాజ్ఞలు అమలు చేయటం; సైనిక దాడులు సాగిస్తామని లెక్కలేనన్ని హెచ్చరికలు చేయటం; ఇరాన్ అణుకార్యక్రమానికి వ్యతిరేకంగా ఇజ్రాయిల్‌తో కలసి రహస్య గూఢచార కార్యకలాపాలు సాగించటం; ఇరాన్ శాస్త్రవేత్తలను హత్యగావించటం-వంటి చర్యలన్నీ ఇందులో భాగమే.

మధ్యప్రాచ్యంలో అమెరికా ఆధిపత్యాన్ని సుస్థిరం చేసే పథకాలలో భాగంగా ఇరాక్‌లో సాధించిన విజయంతో బుష్ పాలనా యంత్రాంగం ఇరాక్, ఉత్తరకొరియాలతో 'దుష్పరాజ్యాల'లో భాగంగా ముద్రవేసింది. ఇరాక్‌పై దురాక్రమణ ఊబినుండి బయటపడలేకపోవటం, 2008లో ప్రపంచ పెట్టుబడి దారీ సంక్షోభం తీవ్రమవటంవంటి పరిణామాలతో ఇరాన్ వ్యతిరేక ప్రచారం ప్రారంభించి, ఇరాన్ యొక్క అణుకార్యక్రమాన్ని అమెరికా సామ్రాజ్యవాదం స్థంభింపజేసి, సైనికజ్యోక్త్యం చేసుకొంటుందని హెచ్చరించింది. అదే సమయంలో, ఒబామా నాయకత్వంలోని అమెరికా పాలనా యంత్రాంగం ఒక వైపున ఆర్థిక ఆంక్షలు, సైనిక దాడుల హెచ్చరికలు చేస్తూనే అణుకార్యక్రమానికి చర్యలద్వారా ముగింపు నిచ్చే అవకాశపు ఊగిసలాటతో 'బెదిరింపు-బుజ్జగింపు' విధానాన్ని చేపట్టింది.

అమెరికా అధ్యక్షుడు ఒబామా రెండంచుల పడునైన వ్యూహాన్ని అనుసరించాడు. ఉక్రెయిన్‌లో అమెరికా తన జ్యోక్త్యంవంటి చర్యలతో స్పష్టంగా రష్యాతో సంఘర్షణ దిశగా ఒకవైపు ముందుకు సాగుతూనే, మరోవైపున ఇరాన్‌తో చర్యలను వేగవంతం చేసింది. చర్యల ప్రారంభంనుండి అమెరికా సామ్రాజ్యవాదం ఏ ఒప్పందమైనా సరే, వాషింగ్టన్ షరతులకనుగుణంగానే వుండబోతుందని స్పష్టం చేసింది. ఇరాన్‌లోని కులీన పాలకవర్గాన్ని దాసోహం చేసుకునే దీర్ఘకాల క్రమానికి ఇది దోహతీసింది.

జపాన్

2015 ఏప్రిల్ మాసాంతంలో జపాన్ ప్రధానమంత్రి షింజోఅబె అమెరికా పర్యటన సందర్భంగా అమెరికా, జపాన్‌లు రక్షణరంగంలో ద్వైపాక్షిక సహకారంపై కొత్త నియమాలను రూపొందించుకున్నాయి. ఈ కొత్త మార్గదర్శకాలు మూడవదేశం యొక్క బెదిరింపులకు గురయినప్పుడు (అంటే ఉదాహరణకు మధ్యఆసియాలో మైసీలతో కూడిన యుద్ధ నౌకలను దాడికొరకు మోహరించి నపుడు) అమెరికా సహాయం కోరేందుకు జపాన్‌కు అవకాశం లభిస్తుంది. సమిష్టి రక్షణకు అవకాశం కల్పించే విధంగా జపాన్ రాజ్యాంగాన్ని షింజోఅబె సవరించిన వెలుగులో ఈ కొత్త నియమాలు రూపొందాయి. తన వంతుగా అమెరికా కూడా జపాన్ పాలన క్రిందవున్న సెంకాకు ద్వీపాలతోసహా అన్ని ప్రాంతాల రక్షణకు ఇనుపతెరలా వుండేందుకు తమ నిబద్ధతను కలిగివున్నట్లు మరోసారి ప్రకటించింది.

మరింత క్రియాశీలంగా, మరింత ఆశావహంగా ప్రపంచ సైనిక పాత్రను పోషించేందుకు తమ మార్గాన్ని సుగమం చేసుకుంటున్నట్లు జపాన్ పాలకులు స్పష్టంగా తెలియచేస్తున్నారు.

జపాన్ పాలకులు ప్రస్తుత స్థితికి జేరడానికి ముందు సుదీర్ఘ ప్రయాణం చేశారు. సైనిక దాడుల ద్వారా ఇతర దేశాల ప్రాంతాలను ఆక్రమించుకునే విధానాన్ని కొనసాగించారు. అయితే 1940లలో చైనా మరియు ఇతర ఆసియా దేశాల ప్రజల చేతుల్లో ఘోరమైన దెబ్బలను చవిచూశారు. 1939-45 మధ్యకాలంలో జరిగిన రెండవ ప్రపంచయుద్ధంలో సైనికీకరణ విధానాన్ని అవలంబించి, జర్మనీ హిట్లర్ నాయకత్వాన వున్న ఫాసిస్టు పక్షానచేరి ఘోరమైన ఓటమిని చవిచూశారు. అమెరికా 1945 ఆగస్టు 6 మరియు 9 తేదీల్లో జపాన్‌పై రెండు అణుబాంబులను వేసింది. దీనికి తోడు రెండవ ప్రపంచయుద్ధం ముగింపు సందర్భంలో జపాన్ లొంగిపోయి షరతులను ఆమోదిస్తూ సంతకం చేసిన కారణంగా జపాన్ నేలపై అమెరికా స్థావరం ఏర్పాటు చేసుకుంది. తద్వారా వాస్తవంలో జపాన్ అమెరికాకు ఉపగ్రహ రాజ్యంగా కుదించుకుపోయింది.

ఇరాన్‌తో సర్దుబాటుచేసుకునే అమెరికా సామ్రాజ్యవాదుల ఈ ప్రయత్నం, మధ్యప్రాచ్యంలోని దాని మిత్రరాజ్యాలైన ఇజ్రాయిల్, సౌదీఅరేబియాలకు ఆగ్రహం కలిగించింది. అంతర్గతంగా రిపబ్లికన్‌పార్టీ ఈఒప్పందాన్ని తిరస్కరించింది. కానీ, మధ్యప్రాచ్యంలో అమెరికా ఆధిపత్యాన్ని సుస్థిరంచేసే మౌలిక వ్యూహాత్మక లక్ష్యానికి వారంతా అనుకూలనే; అయితే ఈ లక్ష్యాన్ని సాధించే క్రమంలో అనుసరించాల్సిన ఎత్తుగడలలోనే వారికి విభేదాలు వున్నాయి.

ఇరాన్ ఆర్థిక పరిస్థితిని, ఇరాన్ ప్రజల స్థితిగతులను తీవ్రంగా దెబ్బతీసే; ఇరాన్‌పై చట్టబీజిత అనేక ఆంక్షలు విధించే; వారిపై సైనిక దాడులకు తెగబడే హెచ్చరికల చట్రంలో ఇరాన్‌పై ఈ ఒప్పందం రుద్దబడుతోందనేది స్పష్టమౌతోంది. ఇరాన్ తన పౌర అణుకార్యక్రమాన్ని రద్దుచేసుకోకుంటే, దానిపై యుద్ధం సాగిస్తానని అమెరికా సామ్రాజ్యవాదం హెచ్చరికలు చేస్తూనే మరోవైపు ఇజ్రాయిల్ అణుపాటవంపట్ల మౌనం వహిస్తూవస్తోంది. ఇజ్రాయిల్‌యొక్క అణ్వాయుధ నిల్వలను తొలగించాలని కూడా అడగలేనంత బలహీన స్థితిలో ఇరాన్ ప్రభుత్వముంది. 'అంతర్జాతీయ సమాజం' (అనబడేది ఏదైనా వునికిలో వుంటే) ఇరాన్‌ను లక్ష్యంగా చేసుకున్న ఇజ్రాయిల్‌పై ఆంక్షలు విధించి అణురహిత మధ్యప్రాచ్యంగా మలచటం గురించి వారికెలాంటి చింతలేదు.

ఇరాన్ గత అధ్యక్షులైన హషేమి రఫ్‌సాన్‌జాని, మహమ్మద్ ఖతామీల పాలనా కాలం నాటినుండే ప్రస్తుత ఇరాన్ దేశాధ్యక్షుడిగా వున్న హస్సన్ రౌహాని ఒక ప్రముఖ వ్యక్తిగా వున్నాడు. పాలక కులీనులలో ఈ అణుఒప్పందంపట్ల కొంత వ్యతిరేకతవుండగా, తక్షణ ఆంక్షల ముగింపుకోసం మాత్రమేగాక, దీర్ఘకాల అమెరికా ఆర్థిక దిగ్బంధానుండి బయటపడేందుకు ఒక ఒప్పందం తప్పనిసరి అని రౌహాని పత్రిడిచేశాడు. కారుచౌకగా శ్రమశక్తిని సమకూర్చిపెట్టేందుకు విదేశీ పెట్టుబడికి ద్వారాలు తెరిచి, ఇరాన్ ఆర్థికవ్యవస్థను వేగవంతంగా మార్కెట్‌లకు అనుకూలంగా పునర్వ్య

జపాన్ ఓడిపోయింది. తీవ్రంగా బలహీనపడింది. కాని దాని సామ్రాజ్యవాద స్వభావాన్ని సామ్రాజ్యవాద శక్తిగా ఎదగాలనే కలలను, ఆకాంక్షలను మార్చుకోలేదు.

జపాన్ రెండవ ప్రపంచ యుద్ధానంతర పరిస్థితులను ఉపయోగించుకుంది. అమెరికా రక్షణ కవచం క్రింద వుండడంవల్ల ఏ పెద్ద యుద్ధంలోనూ పాల్గొనవలసిన అవసరం లేకుండాపోయింది. దాని ఫలితంగా తన వనరులన్నింటినీ తన పూర్తిదృష్టిని కేంద్రీకరించడం ద్వారా ఆర్థికంగా కోలుకోవడానికి, రాజకీయ స్థిరత్వం సాధించడానికి మార్గం వేసుకుంది.

అదే సందర్భంలో అమెరికా, మొత్తం ప్రపంచాధి పత్యంకొరకు ప్రత్యేకించి అమెరికా అధీన దేశంగా వున్న జపాన్‌తో తన సంబంధాలను క్రమపీ జూనియర్ భాగస్వామి స్థాయికి పెంచుకుంది. జపాన్, చైనాల మధ్య శతృత్వం కొనసాగించటం తనకు లాభదాయక మని అమెరికా సామ్రాజ్యవాదం గుర్తించింది. ఆసియా, పసిఫిక్ ప్రాంతాలలో అమెరికా ఆధిపత్యాన్ని ధిక్కరిస్తున్న శక్తులను ఎదుర్కోవడానికి జపాన్ పాలకులతో మైత్రి కొనసాగించడం ద్వారా తన శక్తి సామర్థ్యాలను పెంచుకోవడానికి అమెరికా జపాన్ పాలకులతో మైత్రి కొనసాగించింది. అందువల్లనే అమెరికా నాయకత్వం లోని అమెరికా, జపాన్, ఆస్ట్రేలియాల వ్యూహాత్మక కూటమి లేదా భాగస్వామ్యంతోపాటు భారతదేశాన్ని కూడా కలుపుకునే లక్ష్యంతో ముందుకు వచ్చింది.

'చురుకైన శాంతివాదం'గా చెప్పబడే తన విధానాన్ని ముందుకు తీసుకురావడానికి జపాన్ పాలకులకు ఈ వాతావరణం దోహదపడింది. 2011 ప్రారంభంలో 'జాతీయ రక్షణ కార్యక్రమం' కొరకు పదేళ్ళపాటు అమల్లో వుండే ఈ కొత్త మార్గదర్శకాలను ప్రకటించింది. దీనిలో భాగంగా జపాన్ తన రక్షణరంగాన్ని 'శాంతికాముక' స్థితినుండి చురుకైన స్థితికి, ఆ తర్వాత అమెరికాతో విడదీయరాని బంధం స్థాయికి పెంచుకోవాలని జపాన్ తన నిర్ణయాన్ని ప్రకటించింది. ఒకినావా చుట్టూవున్న దక్షిణ దీవుల్లోకి తన సైనిక దళాలను పంపడానికి జపాన్ సిద్ధమైంది.

వస్తీకరించాలని అతను తీవ్రంగా వాదించాడు. 1908లో ఇరాన్‌లో స్థాపించబడిన బ్రిటిష్ పెట్రోలియం ముడిచమురును దోచుకుంటూవస్తున్నది. బిపి మరియు ఇతర పశ్చిమదేశాల చమురు కంపెనీలకు ఇరాన్ తిరుగుబాటు తర్వాత అనగా 1979 తర్వాత ద్వారాలు తెరిచారు. బిపి, రాయల్ డచ్‌షెల్, ఇఎన్‌ఐఎన్‌పిపి వంటి బహుళజాతి కంపెనీలన్నీ ఇరాన్ చమురు వనరులను పంపకం చేసుకోవటానికి సిద్ధమైవున్నాయి. ఇరాన్ ప్రపంచ చమురు నిల్వలలో 10 శాతం నిల్వలను కలిగివుంది. వెనిజులా, సౌదీఅరేబియా, కెనడాల తర్వాత ఇరాన్ నాలుగోస్థానంలో ఇరాక్ కంటే ముందుగా వుంది. అలాగే సహజవాయువు నిల్వలలో దాదాపు ఐదోస్థానంలో, రష్యా తర్వాతి స్థానంలో వుంది. దేశ ఆర్థికాన్ని బహిరంగంగా తెరిచివుంచటమంటే, సంపన్నమైన ఆయిల్ వనరులను బహుళజాతి కంపెనీల ప్రయోజనాలకు ఉపయోగించటమే.

అమెరికా సామ్రాజ్యవాదానికి రాయితీలు కల్పించటంద్వారా తమ ఆర్థిక వ్యవస్థను మెరుగు పరుచుకోవాలనే ఇరాన్ పాలకవర్గాల ఆశలు ఏమైనప్పటికీ, నిరవధిక దిగ్బంధానికి సంబంధించిన వారి భయాందోళనలు ఏవైనప్పటికీ, తమ భవిష్యత్తును ఆస్థిరంచేస్తున్న ఈ విధానాలకు వ్యతిరేకంగా ఇరాన్ ప్రజాసీకం తిరుగుబాటుకు సంసిద్ధమౌతారు. అమెరికా సామ్రాజ్యవాదం దృష్టిలో అణువ్యవహార ఒప్పందానికి పెద్ద విలువేమీ లేదు. తన ప్రయోజనాలకు భంగకర మనుకున్న మరుక్షణం ఆ ఒప్పందాన్ని చించి పారేయటానికి అమెరికా ఏమాత్రం తటపటాయించదు. ఇలాంటి అనేక అనుభవాలున్నాయి. లిబియా అధ్యక్షుడు గద్దాఫీ 2003లో డబ్ల్యుఎమ్‌డి కార్యక్రమాన్ని రద్దుచేసు కుంటామనే ఒప్పందాన్ని చేసుకోవటమే 2011లో నాటో ఆధ్వర్యంలో సాగిన యుద్ధంలో గద్దాఫీనే లక్ష్యంగా చేసింది. అమెరికా సామ్రాజ్యవాదుల కుటిల విధానాలను ఆమోదించటంద్వారా ప్రపంచాధిపత్యానికి అది సాగించే ప్రయత్నాలను ఎవరూ ఆపలేరు; జాతీయ విముక్తికోసం సాగించే యుద్ధాలు మాత్రమే ఆపని చేయగలవు. ★

జపాన్

సైనికీకరణ దిశగా పయనం

సబ్‌మెరైన్‌ల సంఖ్య పెంచడానికి, మారుమూల దీవులకు కూడా త్వరితంగా చేరుకోగలిగేవిధంగా నావికా, వైమానిక యూనిట్లతో కూడిన సంచార దళాలను ఏర్పాటుచేయడానికి, యుద్ధసామాగ్రి ఎగుమతులపై వున్న నిషేధాన్ని ఎత్తివేయడానికి సిద్ధపడింది. నూతన క్షిపణి విధ్వంసక వ్యవస్థలను అభివృద్ధిచేయడానికి, మరిన్ని అమెరికా పేట్రీయాట్ ఇంటర్‌సెప్టర్ క్షిపణులను మోహరించడానికి యిప్పటికే జపాన్ అమెరికాతో చేతులు కలిపింది. దీనికి స్పందనగా ఒబామా "జపాన్ రక్షణకు అమెరికా నిశ్చయంగా కట్టుబడివుంది. మా మిత్రులు, మా స్థావరాలు, ఇవి మరింత ముందుకువెళ్ళడం జపాన్ రక్షణకే కాదు ఈశాన్య ఆసియాలోని ప్రాంతీయ సమస్యల నెదుర్కోవడానికి, స్థిరత్వాన్ని సాధించడానికి ఈ చర్యలు మాకెంతో సహాయపడ్తాయి" అని పునరుద్ఘాటించాడు.

అమెరికా, జపాన్‌ల మధ్య రక్షణ సహకారం పేర కొత్త నిబంధనల అమలు జపాన్‌ను ప్రమాదకర స్థితికి తీసుకువెళ్తుంది. రెండవ ప్రపంచయుద్ధంలో జర్మనీ ఫాసిస్టు మూకలతో కలిసి పయనించడంవల్ల పొందిన వినాశనం గురించి జపాన్ పాలకులకు తెలుసు. ప్రపంచ ప్రజలపై, అణగారిన దేశాలపై ఉక్కుపాదం మోపుతున్న అమెరికా సామ్రాజ్యవాద రధచక్రాలకు కట్టివేసుకుంటున్న జపాన్‌కు పట్టనున్న దుర్గతి గతంకంటే భిన్నంగా వుండబోదు. ★

Read ! Subscribe!!



Class Struggle

English Organ of
Central Committee of CPI (ML)

యెమెన్

మధ్యప్రాచ్యంలో యెమెన్ అత్యంత నిరుపేద దేశం. సగానికిపైగా జనాభా పేదరికంలో మగ్గుతుండగా, దాదాపు దేశంలోని సగంమంది పిల్లలు పోషకాహార లోపంతోనున్నారు. భౌగోళికంగా వ్యూహాత్మక ప్రాంతమై వుండటం, అమెరికా సామ్రాజ్యవాదం ఆధిపత్యం చెలాయిస్తూ వుండటమే -యెమెన్ పాలిట శాపంగా పరిణమించింది.

ఈజిప్టులోని సూయెజ్ కాలువను మధ్యధరా సముద్రం, హిందూమహాసముద్రంతో కలిపే బాబెల్ -మండెబ్ జలసంధి - అరేబియన్ ద్వీపకల్పంలోని ఎమెన్ కు, జిబ్రాల్టీరి మరియు 'ఆఫ్రికా కొమ్ము' అయిన ఎరిట్రీయాలకు నడుమ వుంది. అరబ్బు దేశాలనుండి యూరప్ కు, అమెరికాకు, ఆసియా దేశాలకు ఎగుమతయ్యే చమురులో అత్యధికభాగం-ఈ ఇరుకైన జలసంధి ద్వారానే రవాణా అవుతుంది. 2013లో 38 లక్షల బ్యారెళ్ళు చమురు మరియు చమురు వుత్పత్తులు ఈ బాబెల్-మండెబ్ జలసంధిద్వారా రవాణా అయ్యాయనేది ఓ అంచనా.

వాషింగ్టన్ కు చెందిన 'వ్యూహాత్మక, అంతర్జాతీయ అధ్యయన కేంద్రపు' అమెరికా సామ్రాజ్యవాద ఆలోచనా బృందంయొక్క అంచనా ప్రకారం, అమెరికా ప్రయోజనాలరీత్యా ఈ జలసంధి చాలా ప్రాధాన్యత కలిగివుంది. 'సూయెజ్ కాలువగుండా ప్రయాణంచేసే ప్రతి సరుకు రవాణానౌకకు అయ్యే రవాణాఖర్చు, భద్రత; ఈ కాలువలో సంచరించే అమెరికా మరియు దాని మిత్రపక్షాల యుద్ధనౌకల రక్షణ; ఈజిప్టుయొక్క ఆర్థిక స్థిరత్వం, గల్ఫ్ దేశాలనుండి బయటకు అధిక పెట్రోలియం ఎగుమతి సౌకర్యం కలిగిన జెడ్డావద్దనున్న సౌదీఅరేబియా కీలక నౌకాశ్రయానికి రక్షణ' వంటి కారణాలు ఇందులో ఇమిడివున్నాయి. మరోమాటల్లో చెప్పాలంటే, ఎట్టి పరిస్థితుల్లోనూ ఈ జలసంధి

సామ్రాజ్యవాద దురాక్రమణకు బలిపశువు

సామ్రాజ్యవాదుల ఆధిపత్యంలో వుండి తీరవలసిందే. కనుక అమెరికా సామ్రాజ్యవాదుల నిరంతర జోక్యాలకు యెమెన్ బలిపశువుగా మారింది. సంవత్సరాల తరబడి సాగిస్తున్న జోక్యానికి ఉచ్చస్థితిగా అమెరికా తన ఆధిపత్యాన్ని స్థాపించేందుకు ప్రస్తుత యుద్ధం సాగిస్తున్నది. ఈ విధంగా మధ్యప్రాచ్యంలో అమెరికా నాయకత్వంలో యుద్ధదిశగా మరోచేదిక ఏర్పడనుంది.

సౌదీఅరేబియా మరియు ఇతర గల్ఫ్ దేశాలలోని ప్రతీఘాతుక ఉన్నతవర్గాలు మరియు ఈజిప్టులోని జనరల్ అల్ సెసి నేతృత్వంలోని అత్యంత క్రూరమైన పాలకులు, అమెరికా సామ్రాజ్యవాదుల దన్నుతో 2015 మార్చి చివరివారంలో యెమెన్ పై వైమానిక దాడులను ప్రారంభించారు. ఆసుపత్రుల నుండి అందిన సమాచారంమేరకు భారీ బాంబుదాడుల కారణంగా 1200 మంది హతలవ్వగా, మరో 5000 మంది తీవ్రంగా గాయాలపాలయ్యారు. బాంబుదాడులు కొనసాగేట్లుంటే మృతుల సంఖ్య మరింతగా పెరుగుతుందని 'యునిసెఫ్' హెచ్చరించింది. యెమెన్ దేశంలోని హాతీ తిరుగుబాటు ఉద్యమానికి ఇరాన్ అక్రమంగా సహాయమందించినది, దానితో తిరుగుబాటుదారులు దేశంలోని అత్యధికభాగాన్ని తమ అదుపులోకి తీసుకున్నారని ఇరాన్ పై ఆరోపణలు చేస్తూ అమెరికా విదేశాంగశాఖామంత్రి జాన్ కెరెరి ఈ తమ సైనికచర్యను సమర్థించుకున్నాడు. అమెరికా - సౌదీఅరేబియా దేశాలు ప్రతిష్టించిన కీలుబొమ్మ అధ్యక్షుడైన హాదీ సౌదీఅరేబియాకు చేరుకున్నాడు. అమెరికా కానీ లేదా వారి మిత్రదేశాలుగానీ-యెమెన్ లో ఇరాన్ యొక్క ప్రత్యక్ష లేదా పరోక్ష జోక్యానికి సంబంధించిన కనీసపాటి సాక్ష్యాన్ని కూడా ముందుంచ లేకపోయాయి.

మరియు అతని పార్టీకి వ్యతిరేకంగా పనిచేస్తుందని జియోనిస్ట్ యూనియన్ గ్రహించింది.

కొంతకాలంపాటు నెతన్యాహు అమెరికా అధ్యక్షుడు ఒబామాతో విభేధించినట్లు కన్పించాడు. ఇరాన్ తో అణుఒప్పందంపై జరిగిన చర్చలను నెతన్యాహు ఐహారంగంగా విమర్శించడం, అమెరికాలోని రిపబ్లిక్కులతో ఐహారంగంగానే సన్నిహిత సంబంధాలను కలిగివుండడం, అమెరికా కాంగ్రెస్ లో ప్రసంగించడానికి జియోనిస్టు లాబీ, రిపబ్లిక్కులలోని ఒక ముఠా అతనికి దోహదపడడం-ఒబామాతో విభేదాలున్నాయనడానికి తావునిచ్చాయి. ఈ ఎన్నికలలో ఈ అంశాలన్నీ నెతన్యాహుకు వ్యతిరేకంగా పనిచేస్తాయని ఇజ్రాయిల్ ప్రతిపక్షం భావించింది.

కాని నెతన్యాహు ఇలాంటి విషయాల్లో ఆరితేరిన ఆటగాడు. ఎన్నికల చివరిఘట్టంలో తన ప్రచారాన్ని జియోనిస్టు ఓట్లపై గురిపెట్టాడు. "ఇజ్రాయిల్ ప్రమాదంలో వుంది", "ఇజ్రాయిల్ పై ఇరాక్ దాడి జరుగునుంది" "ఇస్లామిక్ తీవ్రవాదం మన ముంగిట వుంది" లాంటి నినాదాలను ఎత్తుకున్నాడు. రెండు దేశాల ప్రతిపాదనను తుంగలో తొక్కుతానని వాగ్దానం చేశాడు. తిరిగి ఎన్నికయినట్లయితే పాలస్తీనా దేశం అనేది లేకుండా చేస్తానన్నాడు. అరబ్ వెస్ట్ బ్యాంక్ లో, తూర్పుజెరూసలంలో కొత్త అరబ్ సెటిల్ మెంట్ లను నిర్మిస్తానన్నాడు. తన ప్రభుత్వాన్ని అధికారం నుండి దించేసే ప్రమాదముందని పొలికేకలు పెట్టాడు. తనను ఓడించడానికి అరబ్బులు గుంపులు గుంపులుగా పోలింగు బూతులవైపు దూసుకొస్తున్నారని ప్రచారం చేశాడు. (వాస్తవానికి అరబ్బులు 14 సీట్లు గెలుచుకొని మూడవ అతిపెద్ద పార్టీగా ఇజ్రాయిల్ పార్లమెంటులో నిలిచారు). ఆవిధంగా కావాలనే అతడు జియోనిస్టులకు భయోత్పాతాలను కల్పించాడు. తత్ఫలితంగా వెస్ట్ బ్యాంక్, తూర్పుజెరూసలంలోని ఇజ్రాయిల్ సెటిలర్ల సంపూర్ణ మద్దతును కూడగట్టుకున్నాడు. అవన్నీ నెతన్యాహుకు, అతని పార్టీకి ఓట్లవర్షం కురిపించాయి.

నెవిగోర్డన్ ఆన్ విద్యావేత్త ఇలా అభిప్రాయ పడ్డాడు: "ఫలితం స్పష్టం-ఇజ్రాయిల్ ప్రజలు జాతి విపక్షతకు ఓటేశారు. ఇది - ఇజ్రాయిల్ యూదులకు మాత్రమే ప్రజాస్వామికమైనది; పాలస్తీనియులను అణచివేతకు గురిచేసింది".

నెతన్యాహుకు ఒబామా - అమెరికాలోని ఒక పాలకవర్గ ముఠాతో విభేదాలున్నాయనేది కూడా

హాతీల ఉద్యమం దేశీయమైనదే; అది యెమెన్ ప్రజల అభిమానాన్ని మద్దతును పొందింది. యెమెన్ లో సామ్రాజ్యవాదుల జోక్యాన్ని వారికి తొత్తుగానున్న హాదీ పాలనను వారు అసహ్యించుకుంటున్నారు. హాతీలు 'అంతర్జాతీయ సరిహద్దుల' నేమీ అధిగమించి, యుద్ధాన్ని ప్రకటించలేదు; వారి దేశంలోని ప్రభుత్వానికి వ్యతిరేకంగా పోరాడేహక్కు వారు కలిగివున్నారు. 'ప్రాదేశిక స్థిరత్వాన్ని' కాపాడేందుకు తాము కల్పించు కోవలసివచ్చిందని అమెరికా సామ్రాజ్యవాదులు చేసే ప్రకటనలన్నీ, యెమెన్ సార్వభౌమాధికారాన్ని ధిక్కరించిన తమ చర్యలను కప్పివుచ్చుకునే ప్రయత్నాలే.

యెమెన్ దేశ ప్రజలను మరింత మందిని హతం గావించేందుకే అమెరికా సైన్యం - బాంబులు, క్షిపణులు, ఇతర మారణాయుధాలను సౌదీఅరేబియాకు సరఫరాచేసింది. సౌదీ యుద్ధ విమానపైలెట్లు దాడులు చేయాల్సిన లక్ష్యాలను కూడా అమెరికా సైన్యం నిర్దేశిస్తున్నది. యెమెన్ పై దాడులుచేసిన స్ట్రాటో ట్యాంకర్లయిన కెసి - 135, నిరంతర దాడులు సాగించటానికి వీలుగా గగనతలంలోనే సౌదీయుద్ధ విమానాలద్వారా తిరిగి ఇంధనాన్ని నింపు కొంటున్నాయి. దీనికి ముందుగా యెమెన్ పై పైలెట్ రహిత డ్రోన్ దాడులు జరిపేందుకువీలుగా అమెరికా, అల్ అసద్ వైమానిక స్థావరాన్ని ప్రారంభించింది. ఈ దాడులలో 2009 నుండి 1200 మంది హతులయ్యారు. 'ఉగ్రవాదంపై యుద్ధం' 'ప్రజాస్వామ్యం' అంతేగాక 'ప్రాదేశిక సుస్థిరత' వంటి వాటిమాటున అమెరికా సామ్రాజ్యవాదం మధ్యప్రాచ్యంలో తన ఆధిపత్యాన్ని సుస్థిరం చేసుకునేందుకు దురాక్రమణ యుద్ధాన్ని సాగిస్తోంది.

మానవహక్కులు, ప్రజాస్వామ్యమనే గంభీర లక్ష్యాలను ప్రకటించుకుంటూనే 2001లో అమెరికా

సామ్రాజ్యవాదం ఆప్టనిస్టాన్ ను దురాక్రమించింది. పదిలక్షలమంది ఇరాక్ ప్రజల మరణానికి, ఇరాక్ సమాజ సమూల విధ్వంసానికి కారణమైన 2003 నాటి ఇరాక్ పై దాడి, దురాక్రమణ దీనికొనసాగింపుగా జరిగాయి. ఆపై 2009లో లిబియాపై బాంబుదాడులు చేసి లిబియా అధ్యక్షుడు గద్దాఫీని పదవీచ్యుతుడిచేసి, హత్యగావించి లిబియాను ఓ అంతర్గత పౌరయుద్ధంలో ముంచివేసింది. సిరియా అధ్యక్షుడు బషర్ అల్ అసద్ ను పదవీచ్యుతుడిని చేసేందుకు 2011 నుండి అదేశంలో అంతర్గత యుద్ధాన్ని అమెరికా ప్రేరేపిస్తూ వుంది. ఈ క్రమంలో, సిఐఏ, అల్ ఖైదాకు వారి అనుబంధ మిలిటెంట్లకు అన్నివిధాలా సహాయమందిస్తూ వస్తోంది. వారిలో కొందరు ఇరాన్, సిరియాలలో ఇస్లాము రాజ్యాన్ని ఏర్పరుస్తామని ప్రకటించారు. ఇప్పటిదాకా సాగిన ఈ అంతర్గత యుద్ధంలో 2 లక్షలమంది ప్రజలు చనిపోగా, లక్షలాదిమంది నిర్వాసితులయ్యారు. అప్పుడు ఈ ప్రాంతీయ స్థిరత్వం, మానవహక్కుల నినాదాలు ఏమైపోయాయి?

మధ్యప్రాచ్యంపై, అదేవిధంగా తన ప్రత్యర్థి అయిన రష్యాపై ఆధిపత్యం నెలకొల్పుకునే ప్రయత్నంలో భాగంగా అమెరికా సామ్రాజ్యవాదం ఈ ప్రాంతాన్ని నిరంతర సంక్షోభం, రక్తపాతంలోకి నెడుతోంది. ప్రపంచంపై తన ఆధిపత్యం చెలాయించాలనే అమెరికా ప్రయత్నాలలో ఇది భాగమే కనుక, దక్షిణాసియాలో ప్రధానమైన భారతదేశంలోని యుపిఏ, ఎన్ డి పి రెండు ప్రభుత్వాలూ అమెరికా ప్రయోజనాల పరిరక్షణకు కట్టుబడివుండేవే గనుక, దక్షిణాసియా దేశాలకు ఈ సంక్షోభాన్ని, అస్థిరత్వాన్ని వ్యాపింపజేయటానికి ప్రయత్నాలు చేస్తోంది. ఆసియా, ఆఫ్రికా, లాటిన్ అమెరికా దేశాల శ్రామిక ప్రజానీకం మాత్రమే అమెరికా సామ్రాజ్యవాద ప్రపంచాధిపత్యాన్ని, దోపిడీని ప్రతిఘటించి, ఓడించగలరు. ★

ఇజ్రాయిల్

2015 మార్చి 17న ఇజ్రాయిల్ లో జరిగిన సాధారణ ఎన్నికలలో ముందస్తు అంచనాలన్నీ నెతన్యాహు ఓటమి ఖాయమని జోస్యం చెప్పాయి. కాని దానికి భిన్నంగా నెతన్యాహు, అతని లికుడ్ పార్టీ ఇజ్రాయిల్ నెస్సెట్ (పార్లమెంటు) లోని 120 స్థానాలకుగాను 80 స్థానాలలో విజయం సాధించింది.

నెతన్యాహు ఒక కరుడుగట్టిన యూదు మతతత్వ వాదిగా (జియోనిస్టు) తన సుదీర్ఘ పదవీ కాలంలో పాలస్తీనా ప్రజలకు వ్యతిరేకంగా జాతి విధ్వంసాన్ని సృష్టించే అనేక సైనిక చర్యలను, యుద్ధాలను చేశాడు. గాజాలో 2000మంది పాలస్తీనా ప్రజల ఊచకోత తాజా సంఘటన. ఇతని నాయకత్వంలో ఇజ్రాయిల్ ప్రభుత్వం పాలస్తీనా ప్రాంతాలైన వెస్ట్ బ్యాంక్, తూర్పు జెరూసలంలలో అన్యాయకాండగా, బలవంతంగా ఇజ్రాయిల్ స్థిరనివాసాలను వ్యాపింపచేసింది. పాలస్తీనాతో చర్చలు జరిగే సందర్భంలో చర్చలను తనకనుకూలంగా మలచుకోడానికి అన్నివిధాలా కృషిచేయ్యడం, చర్చలను సాగదీయడం, తద్వారా లభించిన శాంతి సమయాన్ని మరిన్ని పాలస్తీనా ప్రాంతాలను ఆక్రమించుకోడానికి, దుందుడుకు చర్యలకు పాల్పడడానికి సన్నద్ధమయ్యేందుకు ఉపయోగించుకునేవాడు.

అయినప్పటికీ 2015 మార్చిలో ఇజ్రాయిల్ లో జరిగిన సాధారణ ఎన్నికలలో నెతన్యాహు గట్టిపోటీని ఎదుర్కొన్నాడు.ప్రతికూల పరిస్థితులున్నట్లు గ్రహించాడు. ఈ ఎన్నికల పోటీలో వున్న అన్ని ప్రధాన పాలకవర్గ పార్టీలు మౌలిక విధానంపై ఏకాభిప్రాయంతో వున్నాయి. పాలస్తీనాపై ఇజ్రాయిల్ మతతత్వవాదులు (జియోనిస్టులు) తమ పట్టును మరింత శక్తివంతంగా బిగించగల సమర్థులమని రుజువుచేసుకునేందుకు పోటీపడ్డాయి. అదే సందర్భంలో పోటీలోవున్న పార్టీలకు అధికారంలోకి రావడానికి కావలసిన ఓట్లు, సీట్లు పొందడానికి ఉపయోగపడే ఆకర్షణీయమైన నినాదాలను, సమస్యలను లేవనెత్తాల్సిన అవసరం ఏర్పడింది. ప్రధాన ప్రతిపక్ష పార్టీ జియోనిస్ట్ యూనియన్ (ఇది 24 స్థానాలను ఈ ఎన్నికల్లో గెల్చుకుంది) అవినీతి, నిరుద్యోగం, అధిక ధరలు, జీవన వ్యయం పెరుగుదలలాంటి అంశాలను ఎన్నికల ప్రచారంలో తెరపైకి తెచ్చింది. ప్రజలు ఈ సమస్యలతో సతమతమవుతున్నారనీ, ఈ ప్రచారం నెతన్యాహుకు

ఎన్నికలలో జాతి విదక్షతకు ఓటు

అభూతకల్పనే. ఎన్నికలవగానే అమెరికా పాలకులు ప్రజాస్వామికంగా ఎన్నికయిన ఏ రాజకీయవేత్తతోనైనా అతని వ్యక్తిగత ప్రవర్తనతో నిమిత్తంలేకుండా అతనితో కలిసి పనిచేసేందుకు సిద్ధమని ప్రకటించారు. ఇజ్రాయిల్ పాలకులు, అమెరికా పాలకుల మధ్య విభేదాలున్నాయని ప్రపంచానికి చూపించడం వెనుక ఒక లక్ష్యం వుంది. పాలస్తీనా ప్రజల్లో, ప్రపంచంలో, అమెరికాలోని ప్రజాస్వామిక, శాంతికాముక శక్తులలో, అమెరికా చిత్తశుద్ధితోనే పాలస్తీనా సమస్య పరిష్కారానికి కృషిచేస్తుందనే భ్రమలు కల్పించడానికి ఈ ప్రదర్శన దోహదపడింది. అమెరికా, ఇతర సామ్రాజ్యవాదుల వెన్నుదన్నుతోనే, ఇజ్రాయిల్ జియోనిస్టు సైన్యం పాలస్తీనా ప్రజలపై జాతివిధ్వంసక, వినాశకరమైన దురాక్రమణపూరిత సైనికదాడులను, యుద్ధాలను చేసిందనే విషయం ప్రపంచంలోని ప్రతి ఒక్కరికీ తెలుసు. కొత్తగా ఈ సామ్రాజ్యవాదులే శాంతిమాతల అవతారమెత్తారు. రెండు రాజ్యాల ప్రతిపాదనను కొన్ని సంవత్సరాలపాటు చర్చల్లో పెట్టారు. పాలస్తీనాతోపాటు, ఇజ్రాయిల్ కు కూడా చట్టబద్ధంగా గుర్తింపునిచ్చే ప్రయత్నంలో భాగమే యిది. అలాగే పాలస్తీనా దేశంపై కూడా అమెరికా పట్టును సుస్థిరం చేసుకోవడానికి చేసిన ప్రయత్నమే యిది. ఈమధ్య కాలంలో

ఒడంబడికల అతిక్రమణ, పాలస్తీనాపై సైనికదాడులు, పాలస్తీనా భూభాగాల ఆక్రమణలను ఇజ్రాయిల్ యధావిధిగా కొనసాగిస్తూనే వుంది. వీటిని సామ్రాజ్యవాదులు కన్నెత్తి చూసిన పాపాన పోలేదు. ఈ చర్యలు విస్తృతంగా ప్రచారం అవడంవల్ల ఇజ్రాయిల్ జియోనిస్టులు ప్రజలకు దూరమయ్యారు. తమ మాతృ భూమికోసం పాలస్తీనియులు చేస్తున్న న్యాయమైన పోరాటం ప్రజల మద్దతును కూడగట్టుకోగలిగింది.

ప్రస్తుత ఇజ్రాయిల్ ఎన్నికల ఫలితాలవల్ల ఎలాంటి మౌలికమైన మార్పు సంభవించదని పాలస్తీనా ప్రజలు భావించారు. పాలస్తీనా ప్రజల సమస్యల ముగింపుకు చేయాల్సిన పోరాటమార్గం సుదీర్ఘమైనది, సంక్లిష్టమైనది, పూర్తి అనిశ్చితమైనదికూడా! వారు తమ శక్తులను కూడగట్టుకొని పోరాటాన్ని కొనసాగించడం ద్వారానే అమెరికా సామ్రాజ్యవాదుల, ఇజ్రాయిల్ మతతత్వవాదుల ఆటలను, కుట్రలను భగ్నం చేయగలరు. మాతృభూమిని పొందేహక్కును సాధించ గలరు. స్వతంత్రమైన, సార్వభౌమాధికార దేశంగా శాంతియుతంగా (దురాక్రమణల, దండయాత్రల బెదిరింపులు లేకుండా)మనగలరు. ఇంతకు మించి పాలస్తీనా ప్రజలకు మరో ప్రత్యామ్నాయం లేదు. ★

అమ్మకానికి భారతదేశం

సి.పి.ఐ(ఎం-ఎల్) ప్రచురణ

సిపిఐ(ఎం-ఎల్) ప్రచురణ

అమ్మకానికి భారతదేశం

పేజీలు : 116

వెల : రు. 75/-

కాపీలకు : మైత్రీబుక్ హౌస్,

జలీల్ వీధి, కారల్ మార్ఫ్ రోడ్, విజయవాడ-2

కాశ్మీరు

వివిధ సందర్భాలలో కాశ్మీరు నుండి వలస పోయిన పండిట్లు కాశ్మీరులో అంతర్భాగం అనడం - సహజమైన, న్యాయమైన, నిస్పందేహమైన విషయం.

కొందరు మతతత్వవాదులు, మిలిటెంటు మినహా మంచి సాంప్రదాయం, సంస్కృతి గల కాశ్మీరు ప్రజలు పండిట్లను తమ సహోదరులుగానే చూస్తున్నారు. శతాబ్దాల తరబడి ఆవిధంగా సహజీవనం చేశారు. కాశ్మీరు ప్రజలకు జాతీయ స్వయం నిర్ణయాధికారహక్కు కోసం పోరాడుతున్నవారు, కాశ్మీరు పండిట్లను తమ స్వంత ప్రాంతాలకు తిరిగివచ్చి మిగతావారితో కలిసి మెలిసి జీవించాలని అనేకసార్లు ఆహ్వానించారు.

కేంద్ర ప్రభుత్వం, కాశ్మీరు రాష్ట్ర ప్రభుత్వం 2004 మరియు 2008లలో కాశ్మీరు పండిట్ల పునరావాసం పేర కొన్ని చర్యలు ప్రారంభించాయి. ఇవి ప్రతి జిల్లాలో కొన్ని “శరణార్థి శిబిరాలు” ఏర్పాటు చేసి బెదిరింపులకు గురైన వారిని వీటిలోకి రావలసిందిగా కోరాయి. బెదిరింపులకు గురవుతున్న ఉద్యోగస్థులైన పండిట్లు, ఆ ప్రాంతాన్ని విడిచి వెళ్ళడానికి ప్రభుత్వాలు అనుమతించాయి. వారికి వచ్చే జీతాన్ని యధావిధిగా చెల్లిస్తామని హామీనిచ్చాయి. కాశ్మీరీ పండిట్ల పునరావాసం కొరకు రెండుసార్లు ప్రధానమంత్రి ప్యాకేజీలు ప్రకటించబడ్డాయి. మొదటి ప్యాకేజీతో జమ్మూలో 5242 కుటుంబాలకు, బుడగాం జిల్లా, షేక్‌పారాలో 200 కుటుంబాలకు రెండుగడుల ఇళ్ళు నిర్మించి యిచ్చారు. ఇంతేగాక పార్లమెంటులో కేంద్ర హోంశాఖ సహాయమంత్రి ఒక ప్రశ్నకు సమాధానమిస్తూ కాశ్మీరు పండిట్లు తిరిగి రావడానికి, వారి పునరావాసానికి కేంద్ర ప్రభుత్వం 1618.40 కోట్ల రూపాయల ప్యాకేజీని ప్రకటించినట్లు తెలియచేశారు. తిరిగివచ్చే క్రమంలో ఇళ్ళు నిర్మించుకోవడానికి గానీ కొనుగోలు చేయడానికి గానీ గ్రాంటు, నగదు సహాయం, ఉపాధి కొరకు ఈ ప్యాకేజీ ఉద్దేశింపబడింది. అయినప్పటికీ కేవలం ఒకే ఒక్క కుటుంబం మాత్రమే కాశ్మీరు లోయకు తిరిగి వచ్చింది.

శరణార్థి శిబిరాలుగానీ, ప్రభుత్వ ప్యాకేజీలు గానీ కాశ్మీరు లోయకు తిరిగి రావడానికి కావలసిన విశ్వాసాన్ని కాశ్మీరుపండిట్లకు కల్పించలేకపోయాయనేది సుస్పష్టం. భిన్న విశ్వాసాలు గల కాశ్మీరు ప్రజల్లో

పరస్పర విశ్వాసాన్ని పెంచే సంబంధాలను పునరుద్ధరించడం, సౌభ్రాతృత్వం, భద్రతా భావాన్ని పెంపొందించడం అత్యంత కీలకమైన విషయం. సరైన రాజకీయ వాతావరణం, శాంతియుత, ప్రజాస్వామిక జీవన పరిస్థితుల పునరుద్ధరణ అత్యంత అవశ్యకమైనవి. కానీ అధికారం కోసం సోగే ఎన్నికల క్రిడా మైదానంగా కాశ్మీరును పాలకులు మార్చివేశారు. కాశ్మీరు ప్రజలకు యిచ్చిన హామీలలో ఒక్కదాన్ని కూడా నెరవేర్చలేదు. ప్రజాస్వామికంగా తమ భవిష్యత్తును నిర్ణయించుకునే అధికారం కాశ్మీరీలకు నిరాకరించబడుతున్నది. భారతీయ పాలకులు వేర్పాటువాదం, తీవ్రవాదంపై పోరు పేరిట; విభజించి పాలించు పేరిట అతి నిక్కువ అణచివేత విధానాలకు కాశ్మీరును ప్రయోగశాలగా మార్చివేశారు. అభద్రతా భావాలను, పరస్పర వ్యతిరేకతల వంటి అపోహలను కాశ్మీరు ప్రజల్లో కల్పించడం ద్వారా కాశ్మీరీ పండిట్ల వలసలను భారత పాలకులే పనిగట్టుకొని ప్రోత్సహిస్తున్నట్లు కాశ్మీరు ప్రజలు గట్టిగా నమ్ముతున్నారు. కాశ్మీరు ప్రజలపై భారతసైన్యం యొక్క అణచివేతను నిరాటంకంగా కొనసాగించడానికి ఈ అపోహలు పెంచుతున్నాయి.

తిరిగి ఈరోజు కాశ్మీరు పండిట్ల అంశం వార్తాంశంగా, వైరుధ్యంగా మారింది. కేంద్రంలో నరేంద్రమోడీ నాయకత్వాన బిజెపి ప్రభుత్వం ఏర్పడిన తర్వాత హోంమంత్రి రాజనాథ్‌సింగ్, కాశ్మీరు ముఖ్యమంత్రి ఒమర్ అబ్దుల్లాను కాశ్మీరు పండిట్ల కొరకు కాశ్మీరు లోయలో ప్రత్యేక జోన్‌లను ఏర్పాటు చేయుటకు చర్యలు తీసుకోవలసిందిగా ఆదేశించాడు. కాని ఈ ప్రతిపాదనను కాశ్మీరులో నేషనల్ కాన్ఫరెన్సు, దాని మిత్రపక్షాలు, చివరకు కాంగ్రెస్ పార్టీ కూడా ఆమోదించలేదు. వీరంతా కాశ్మీరీ పండిట్లను మిగిలిన వారితో కలిసి జీవించాలని కోరారు. ఈ సందర్భంగా జమ్మూకాశ్మీరు కాంగ్రెస్ అధ్యక్షుడు చెప్పిన మాటలు గమనార్హం : “ఒక రాష్ట్రం లోపల మరో రాష్ట్రాన్ని ఏర్పాటుచేయటం తెలివైన పనికాదు. ఇది కాశ్మీరీ పండిట్లను కాశ్మీరు సమాజంలో పునరేకీకరణకు దోహద పడకపోగా, సమైక్యత కోసం చేపట్టే మంచి సంప్రదాయంగా కూడా నిలవదు” అని ఆయన చెప్పారు. “ఈ చర్య ముస్లింలను పండిట్ల దగ్గరకు

చేర్చకపోగా వారిరువురి మధ్య మరింత అగాధాన్ని పెంచుతుందని” నేషనల్ కాన్ఫరెన్స్ నాయకుడు అలీ మహమ్మద్ సాగర్ పేర్కొన్నారు. హరియత్ నాయకుడు సయ్యద్ అలీ షా గిలానీ “పండిట్లు వాళ్ళ స్వంత గ్రామాలకు, పట్టణాలకు, పొరుగు ఆవాసాలకు తిరిగి రావాలి. సిక్కులు, ముస్లింలు నివసిస్తున్నట్లే వారి ఇష్టపూర్వకంగా నివసించాలి. వారు కాశ్మీరులో అంతర్భాగం. ప్రభుత్వం ఒకసారి పండిట్లకు ప్రత్యేక నివాస ప్రాంతం, లేక బస్తీల ఏర్పాటుకు ప్రయత్నిస్తే అది కాశ్మీరులో ఇజ్రాయిల్ తరహా సెటిల్‌మెంట్లకు దారితీస్తుంది” అన్నారు.

2015 ఏప్రిల్ 7వ తేదీన ముఖ్యమంత్రి ముష్ఫీ మహమ్మద్ సయీద్ ప్రతినిధి “కాశ్మీరు గ్రామీణ ప్రాంతాల్లో, నగరం చుట్టు ప్రక్కలా మేము షాట్లు నిర్మిస్తాం. వీటిని కాశ్మీరీ పండిట్లతో సహా ఎవరైనా కొనుగోలు చేసుకోవచ్చు” అని ప్రకటించాడు. కాశ్మీరు లోయలో సమైక్యత బస్తీలు నిర్మించడానికి తన ప్రభుత్వం త్వరలో భూసేకరణ చేస్తుందని ముఖ్యమంత్రి కేంద్ర హోంమంత్రికి హామీ యిచ్చాడు.

ఈ ప్రకటన పట్ల కాశ్మీరు లోయలో విస్తృతంగా నిరసనలు పెల్లుబిగాయి. ఈ సమైక్యత బస్తీల నిర్మాణం అంటే కాశ్మీరీ పండిట్లకు ‘ప్రత్యేక నివాస ప్రాంతానికి’ మారుపేరు తప్ప వేరుగాదని పేర్కొంటూ ప్రభుత్వం చేసిన ఈ ప్రతిపాదనకు నిరసనగా కాశ్మీరులోయ పూర్తిగా బంద్ పాటించింది. తాను పండిట్లకు ప్రత్యేక నివాస ప్రాంత నిర్మాణానికి ప్రతిపాదించలేదని ఆ తర్వాత ముఖ్యమంత్రి యిచ్చిన వివరణ కూడా ఏ ఒక్క కాశ్మీరీని సమాధానపర్చలేదు.

2015 మే 3న ఢిల్లీలోని జంతర్‌మంతర్ వద్ద కాశ్మీరు పండిట్లు చేపట్టిన నిరసన ర్యాలీ, మొత్తం విషయాన్ని వెల్లడిచేసింది. పండిట్ల వలసలకు కారణమైన మతపరమైన విధ్వంసక దాడులపై విచారణ చేపట్టేందుకు కమిషన్ ఏర్పాటుచేయాలని పండిట్లు డిమాండ్‌చేశారు. రెండు దశాబ్దాల క్రితం జరిగిన కాశ్మీరీ పండిట్ల హత్యలతో సంబంధమున్న వారిపై ఉన్న కేసులను ప్రాసిక్యూషన్ తిరగదోడాలని డిమాండ్ చేశారు. హరియత్ నాయకులను అరెస్టు చేయాలనీ, కాశ్మీరుకు స్వతంత్ర ప్రతిపత్తిని కల్పిస్తున్న 370

అధికరణాన్ని రద్దుచేయాలనీ వీరు డిమాండ్ చేశారు. కేంద్ర, రాష్ట్ర ప్రభుత్వాలు ఏ నిర్ణయాలు చేసినా ముందుగా కాశ్మీరీ పండిట్లతో సంప్రదించాలనీ, ప్రత్యేకవాదులు ఎవ్వరూ కాశ్మీరీ పండిట్ల విషయాల్లో జోక్యం చేసుకోవడానికి అనుమతించరాదనీ జమ్మూ కాశ్మీర్ విచార్‌మంచ్ ప్రధాన కార్యదర్శి డిమాండ్ చేశాడు. మరో నాయకుడు - కాశ్మీరులో శాంతియుతంగా ఎన్నికలు జరిగినందుకు పాకిస్థాన్‌కు ధన్యవాదాలు చెప్పిన ముఖ్యమంత్రిని కేంద్ర ప్రభుత్వం విశ్వసించడమే అనలైన పెద్ద సమస్య అన్నాడు. ఈ సందర్భంలోనే కాశ్మీరీ పండిట్ల ప్రతినిధి బృందమొకటి కాశ్మీరు ఉపముఖ్యమంత్రి నిర్మల్ సింగ్ (బి.జె.పి)ని కలిసి కాశ్మీరులోని సమస్యలపై చర్చించింది.

కాశ్మీరీ ప్రజల్లో పరస్పర విశ్వాసం, సౌభ్రాతృత్వం, శాంతి, సమైక్యతల ఆధారంగా కాశ్మీరీ పండిట్లు కాశ్మీరులో సమగ్రంగా కలిసి బ్రతికేందుకు సాగే మార్గంలో అవాంతరాలను కల్పించడానికే ఈ ర్యాలీ ఉద్దేశించబడింది. ఇది బిజెపి ఉద్దేశపూర్వకంగా తీసుకున్న చర్య. కాశ్మీరీ పండిట్లను వారి అధికార క్షేత్రంలో పావులుగా వుపయోగించుకోవడానికి, తన సంకీర్ణ భాగస్వామి అయిన పిడిపిపై ఒత్తిడి తీసుకురావడానికీ, తద్వారా ప్రభుత్వంలో పైచేయి సాధించడానికీ, కాశ్మీరీ ప్రజల సమస్యను తమదైన శైలిలో పరిష్కరించడానికీ, తమ స్వంత ఎజెండాను రుద్దడానికి ఈ చర్య ఉద్దేశించబడింది. మొత్తంగా భారత పాలకులు ప్రత్యేకించి - కాశ్మీరులో బిజెపి ఆడుతున్న రాజకీయ చదరంగంలో కాశ్మీరీ పండిట్లను పావులుగా వాడు కుంటున్నారు. అలా పావులుగా మారడం ద్వారా మొత్తంగా కాశ్మీరీ ప్రజానీకానికి హాని చేయడమేగాక, తమ పునరావాసానికి, కాశ్మీరులో మమేకమవటానికి కూడా కాశ్మీరీ పండిట్లు తీవ్ర అవరోధమవుతారు. భారత పాలకవర్గాలు కాశ్మీరు ప్రజలకు వ్యతిరేకంగా విభజన, మతతత్వ రాజకీయ క్షీడలు ఆడుతున్నాయి. కాశ్మీరు సమస్యకు ప్రజాస్వామిక, న్యాయమైన, శాశ్వత పరిష్కారం కోరుకునే ప్రజాస్వామిక శక్తులన్నీ భారత పాలకవర్గ విధానాలను తప్పునిసరిగా వ్యతిరేకించాలి. ★

అరుణాఛాన్ బాగ్‌మృతి మూలాలపై ఉద్యమించాలని హెచ్చరిస్తోన్న మరో సందర్భం

27-11-1973న తన 25 సం॥ వయసులో అత్యాచారానికి, భౌతిక దాడికి గురై కోమలోనికి వెళ్ళి, 40 సంవత్సరాల తర్వాత 18-5-2015న మరణించిన అరుణా షాన్‌బాగ్ ఉదంతం మరోసారి మహిళలపై జరుగుతున్న దాడుల గురించిన చర్చకు తెరతీసింది. అరుణా షాన్‌బాగ్ ముంబైలోని కెమ్ హాస్పిటల్‌లో నర్సుగా పనిచేసేది. అదే హాస్పిటల్‌లో డాక్టరుగా పనిచేస్తున్న యువకుడితో ఆమె వివాహం కూడా నిశ్చయమయింది. అదే హాస్పిటల్‌లో వార్డుబాయ్‌గా పనిచేస్తున్న సోహన్‌లాల్ భార్య వాల్మీకి అనే అతను హాస్పిటల్‌లో దొంగతనం చేస్తుండగా గమనించిన అరుణా షాన్‌బాగ్ అతనిని మందలించింది. హాస్పిటల్ యాజమాన్యానికి ఫిర్యాదు చేస్తానని బెదిరించింది. దీనితో ఆమెపై కక్షగట్టిన సోహన్‌లాల్ అదనుకోసం పొంచి వుండి 27-11-1973 రాత్రి ద్యూటీ ముగించుకుని ఇంటికి బయలుదేరబోతూ డ్రస్ మార్చుకుంటున్న ఆమెపై దాడిచేసి కుక్కలను కట్టేసే గొలుసును ఆమె మెడకు చుట్టి ఆమెకు ఊపిరాడకుండా చేసి చంపబోయాడు. అనంతరం ఆమెపై అస్వాభావిక పద్ధతిలో అత్యాచారం గావించాడు. ఈ దాడి ఫలితంగా ఆమె మెదడుకు రక్తసరఫరా ఆగి మెదడుకి సంబంధించిన అనేక రుగ్మతలకు గురైంది. కోమలోకి వెళ్ళింది. అప్పటినుండి ఈ నెల 18వ తేదీన చనిపోయే వరకు అదే హాస్పిటల్‌లో కోమలో వుంది. ఈ సంఘటన జరిగిన తర్వాత కెమ్ హాస్పిటల్ నర్సులు అరుణా షాన్‌బాగ్ ఆరోగ్య పరిస్థితిని మెరుగుపరచటానికి చర్యలు తీసుకోవాలని, నర్సులయొక్క పని పరిస్థితులు మెరుగుపరిచి భద్రత కల్పించాలనే రెండు ప్రధాన డిమాండ్లతో ఆందోళన చేశారు. 1980లో ముంబై గ్రేటర్ కార్పొరేషన్ ఆ హాస్పిటల్ నుండి ఆమెను బయటకు పంపేయటానికి తీవ్రప్రయత్నం చేసినప్పుడు కూడా నర్సులు తీవ్రంగా అడ్డుకుని దాన్ని నిరోధించి

ఆమెను హాస్పిటల్‌లోనే ఉంచి సేవలందిచారు. ఈ సందర్భంగా కెమ్ హాస్పిటల్ నర్సులు ప్రదర్శించిన సేవాతత్వరత, ఔదార్యగుణం వెలకట్ట లేనివి. ఈ 40 సంవత్సరాలు వారామెను చంటిబిడ్డను సాకినట్లు సాకారు. వారంత శ్రద్ధ తీసుకున్నారంటే ఇన్ని సంవత్సరాలుగా మంచంమీదే కదలకుండా పడుకున్న ఆమెకు చనిపోయేవరకు ఒక్క బెడ్‌సోర్ (శరీరం పుళ్ళుపడటం) కూడా కాలేదు. ఆమెతో కలిసి పనిచేసిన వాళ్ళెవరూ ఇప్పుడు ఆ ఆసుపత్రిలో లేరు. మధ్యలో చాలామంది మారారు. కానీ ఎంతమంది మారినా వాళ్ళంతా అరుణా షాన్‌బాగ్‌ను తమ మనిషిగా భావించారు. క్రూరమైన దాడికి గురైన ఆమెపట్ల అపారమైన కరుణ చూపించారు. ఒక్క మాటలో చెప్పాలంటే నిజమైన నాగరిక సమాజం ఎలా వుండాలో వాళ్ళు తమ ఆచరణలో చూపించారు. ఇదే సమయంలో నిజంగా బాధ్యత వహించవలసిన పాలనా యంత్రాంగం మాత్రం ఆమె చావుకు ఆమెను వదిలివేసింది; వదిలించుకోవాలని చూసింది. ప్రస్తుత సమాజంలోని అనేక అసమానతలకు, దోపిడీలకు గురవుతున్న బాధితులందరి పరిస్థితి కూడా ఇదే. పాలకుల తీవ్ర నిరాదరణకు వారు గురవుతున్నారు. కుటుంబమో, స్నేహితులో, సహోద్యోగులో పట్టించుకుని ఆసరా ఇస్తే నిలదొక్కుకోగలిగే వాళ్ళే తప్ప పాలనా యంత్రాంగం మాత్రం వారిపట్ల ఏమాత్రం బాధ్యతతో వ్యవహరించడం లేదు. అరుణా షాన్‌బాగ్‌పై దాడి స్వభావాన్ని పరిశీలించినప్పుడు పితృస్వామిక దురహంకారపు భావజాలం ఏవిధంగా అన్నివర్గాలను ఆవరించి వుందో అర్థమవుతుంది. దొంగతనం వ్యవహారంలో వార్డ్‌బాయ్‌ని ఆమె మందలించినందుకుగాను కాపుకానీ మరీ అతనీ దుశ్చర్యకు పాల్పడ్డాడు. అదే ఒక పురుషుడు, తనకన్నా పైస్థాయిలో ఉన్నవాడు ఇదేవిధంగా మందలించినా,

లేక ఇంకా గట్టిగా బెదిరించినా, లేకపోతే కొట్టినా కూడా అతను ఇంత క్రూరంగా వ్యవహరించేవాడు కాదు. అదే ఇంత క్రూరమైన చర్యకు దారితీసింది. స్త్రీలు పురుషులకన్నా అల్పులనే ఈ భావజాలమే అత్యంత ప్రమాదకరమైంది. స్త్రీలపై లెక్కకు మిక్కిలిగా జరుగుతున్న దాడులన్నిటికీ అదే కేంద్రబిందువుగా వుంది.

సోహన్‌లాల్‌కి హత్యాయత్నం ఇంకా తదితర కేసులపై 7 సం॥ జైలుశిక్ష అనంతరం అతను విడుదలయ్యాడు. శిక్షలవల్ల భయంతో దేశంలో స్త్రీలపై దాడులేమీ ఆగటంలేదు. ఒక ఆయేషామీరా, ఒక నిర్భయ, ఒక అనుహ్య మీడియా, ప్రజాసంఘాలు స్పందించటంతో ఇవన్నీ బాగా వెలుగులోకి వచ్చిన ఘటనలు. ఇవేకాక ఎన్నో, ఎన్నోనో గ్రామాలు,

సిపిఐ(ఎం-ఎల్) ప్రచురణ

భారత విప్లవోద్యమ గొంతుక

కామ్రేడ్ కాసుసన్యాల్

పేజీలు : 192

వెల : రు. 60/-

కాపీలకు : మైత్రీబుక్‌హౌస్,

జలీల్ వీధి, కారల్‌మార్స్ రోడ్, విజయవాడ-2

ఉద్యోగ కల్పనలో ఎండమావులు చూపుతున్న చంద్రబాబు ప్రభుత్వం

యువతకు ఉద్యోగ - ఉపాధి కల్పిస్తానని ఎన్నికల ప్రణాళికలో చేసిన హామీని తెలుగుదేశం ప్రభుత్వం తుంగలో తొక్కింది. పైగా, ఖాళీగా ఉన్న ప్రభుత్వ ఉద్యోగాలను కూడా భర్తీ చేయటంలేదు. నిరుద్యోగ భృతి చెల్లించటంలోనూ మొండిచేయి చూపింది. స్వయం ఉపాధి లక్ష్యాలను పూర్తిచేయ లేకపోయింది.

ఉద్యోగ - ఉపాధి కల్పనలో తెలుగుదేశం ప్రభుత్వం అనుసరిస్తున్న విధానాల ఎడల యువతలో నెలకొన్న అసంతృప్తిని గమనించిన ప్రభుత్వం దాన్ని చల్లార్చేందుకు, వారి ఆలోచనలను ప్రకృకు మరల్చేందుకు కొత్త పల్లవి ఎత్తుకుంటున్నది. రానున్న రెండు సంవత్సరాల కాలంలో ఆంధ్రప్రదేశ్ లోని పారిశ్రామిక రంగంలో మూడు లక్షల 25 వేల ఉద్యోగాలు కల్పిస్తానన్నదే ఆ కొత్త పల్లవి. 2020 నాటికి 10 లక్షల ఉద్యోగాలు కల్పించేందుకు 2 లక్షల కోట్ల పెట్టుబడి అవసరమని పేర్కొంది. పారిశ్రామిక వృద్ధికోసం చిన్న, మధ్యతరహా పరిశ్రమలకు అవసరమైన ముడిసరుకులు, అనుమతులు, ప్రోత్సాహకాలన్నీ మంజూరు చేయటంతోపాటు, అర్హులైనవారికి 12 వందల కోట్లతో ప్రోత్సాహకాలు అందిస్తానంటున్నది. సాంకేతిక పరిజ్ఞానాన్ని మార్కెట్ పరిస్థితులను పరిశీలిస్తే కోటి రూపాయల పెట్టుబడితో 5 మందికి మాత్రమే ఉపాధి లభిస్తుందన్నమాట!

2017 నాటికి 3.25 లక్షల మందికి ఉపాధి కల్పించేందుకు ఆంధ్రప్రదేశ్ లో కొత్తగా 13,598 పరిశ్రమలు, స్టాల్డ్ అవీలు స్థాపించేలా మౌలిక సదుపాయాల కల్పనతోపాటు వచ్చే ఏడాదికి 10,319 కంపెనీలు వచ్చేలా చర్యలు తీసుకోవటం, రెండేళ్ళలో 65 వేల కోట్ల రూపాయల పెట్టుబడులను ఆకర్షించటం; ఈ సంవత్సరం 50 వేల మందికి ఉపాధి కల్పించటం; 2017 నాటికి అధిక పెట్టుబడులతో, పరిశ్రమల స్థాపనతో 2.75 లక్షల మందికి ఉపాధి కల్పించటం; 2020 నాటికి 2 లక్షల కోట్ల రూపాయలతో 10 లక్షల మందికి ఉపాధి కల్పించటం తెలుగుదేశం ప్రభుత్వం లక్ష్యంగా చెబుతున్నది.

మాటల గారడీతో ప్రజలను మభ్యపెట్టడం, పాలకుల మోసపూరిత విధానాల్లో భాగమే. ఇందులో ఎంతో నైపుణ్యం సంపాదించిన తెలుగుదేశం పార్టీ అధినేత, ముఖ్యమంత్రి చంద్రబాబు చెబుతున్న పరిశ్రమల ఏర్పాటు - ఉద్యోగ కల్పన అన్నది ఇంతకు ముందు నుండి పాలకులు చెబుతూ వస్తున్నదే. పారిశ్రామిక అభివృద్ధి, ఉద్యోగ ఉపాధికల్పన పేరుతో యు.పి.ఏ ప్రభుత్వం ప్రత్యేక ఆర్థిక మండళ్ళు (సెజ్) చట్టాన్ని 2005లో చేసింది. సెజ్ ల ఏర్పాటు కోసం 29 లక్షల ఎకరాలను ప్రభుత్వం వివిధ రాష్ట్రాల్లో సేకరించింది. ఉమ్మడి ఆంధ్రప్రదేశ్ రాష్ట్రంలో లక్షా 29 వేల ఎకరాలను సెజ్ ల ఏర్పాటుకి సేకరించింది. 25 లక్షల మందికి ఉపాధి కల్పిస్తానని ప్రభుత్వం ప్రచారం చేసింది. ఆచరణలో 60 వేలకు మించి ఉపాధి కల్పించలేకపోయింది. విశాఖ జిల్లా అచ్యుతాపురం మండలంలో బాండ్రీక్స్ సంస్థకి ఏపీఐఐసి వెయ్యి ఎకరాల భూములను 33 సంవత్సరాపాటు లీజుకి యిచ్చింది. ఆ సంస్థ 60 వేల మందికి ఉపాధి కల్పిస్తానని చెప్పి 5 వేల మందికే కల్పించింది. ఐటీ కంపెనీలు భూములను లీజుకి తీసుకొంటే, ఎకరాకి 100 మంది చొప్పున ఉపాధి కల్పించాలనే ఒప్పందం ద్వారా వాటికి 200 ఎకరాలు కేటాయించింది. అందుకు 20 వేల మందికి ఉద్యోగాలు రావాల్సి ఉండగా 15 వందల మందికి మాత్రమే ఉద్యోగాలు కల్పించారు. ఇంకా అనేక సెజ్ ల ద్వారా కల్పిస్తామన్న ఉద్యోగ - ఉపాధి అవకాశాల తీరు కూడా ఈవిధంగానే ఉంది. సెజ్ ల ద్వారా కల్పించిన ఉపాధికన్నా బలవంతపు భూసేకరణ ద్వారా ఉపాధిని కోల్పోయిన వారే ఎక్కువగా ఉన్నారు.

గత యుపిఏ ప్రభుత్వం, నేటి ఎన్ డిఏ ప్రభుత్వం, రాష్ట్రంలో కాంగ్రెస్, తెలుగుదేశం ప్రభుత్వాలు పరిశ్రమల ఏర్పాటు పేరుతో రైతుల భూములను బడా పరిశ్రమాధిపతులకు కట్టబెడుతూనే వున్నాయి. ఎన్ డిఏ ప్రభుత్వం దాన్ని మరింత వేగవంతం చేసేందుకు 2013 భూసేకరణ చట్టానికి ఆర్డినెన్స్ ద్వారా సవరణలు చేసి రైతుల ఆమోదం లేకపోయినా భూములు స్వాధీనం

చేసుకొంటానంటున్నది. పరిశ్రమల ఏర్పాటుకి ఎంత భూమి కావాలన్నా యిస్తానని బహుళజాతి కంపెనీలకు ఆహ్వానం పలుకుతున్నది. రాష్ట్రంలో భూ ఆర్డినెన్స్ ని ప్రయోగించి తెలుగుదేశం ప్రభుత్వం భూస్వాధీనం కోసం సిద్ధమౌతున్నది. 13 లక్షల ఎకరాలను పరిశ్రమల కోసం సేకరిస్తానంటున్నది. 9 సం॥ల కాలంలో కాంగ్రెస్ ప్రభుత్వం లక్షా 29 వేల ఎకరాలను స్వాధీనం చేసుకొంటే, తెలుగుదేశం ప్రభుత్వం రెండు సంవత్సరాల్లోనే 13 లక్షల ఎకరాల స్వాధీనానికి సిద్ధమైంది.

సెజ్ ల ఏర్పాటు ద్వారా 25 లక్షల మందికి ఉపాధి కల్పిస్తానని ప్రగల్భాలు పలికిన కాంగ్రెస్ ప్రభుత్వం ఆచరణలో ఘోరంగా విఫలమైంది. ఇప్పుడు తెలుగుదేశం ప్రభుత్వం రెండు సంవత్సరాల్లో 3 లక్షల 25 వేలమందికి ఉద్యోగాలు కల్పించి 2020 సం॥ నాటికి కనీసం 10 లక్షల మంది ఉద్యోగాలు కల్పిస్తానంటున్నది. ఈవిధంగా మరోసారి ఆశల పల్లకిలో ఊరేగిస్తూ యువతను మభ్యపెట్ట చూస్తున్నది.

ప్రతి కుటుంబంలో ఒకరికి ఉద్యోగం కల్పిస్తానని చెప్పిన తెలుగుదేశం పార్టీ దానిని అమలు జరిపేందుకు ఎటువంటి చర్యలూ తీసుకోలేదు. వివిధ ప్రభుత్వ సంస్థల్లో లక్షా 49 వేల ఉద్యోగాల భర్తీచేయవలసి ఉంటే అందుకూ చర్యలుతీసుకోలేదు. ఉద్యోగకల్పనలో తెలుగుదేశం ప్రభుత్వానికి ఏమాత్రం చిత్తశుద్ధి వున్నా వాటిని భర్తీ చేసి ఉండేది. తన చేతిలో ఉన్న ఉద్యోగాలను భర్తీచేయని ప్రభుత్వం, పరిశ్రమాధిపతులు నెలకొల్పే పరిశ్రమల ద్వారా ఉద్యోగాలు కల్పిస్తానంటున్నది. పరిశ్రమాధిపతుల ఉద్యోగ కల్పన ఏపాటిదో, ఆ ఉద్యోగాలు ఎటువంటివో, ఉద్యోగ కల్పనలో వాటి నిర్వాకం కనిపిస్తూనే ఉన్నది. ఉద్యోగాలు కల్పిస్తామని, పరిశ్రమల కోసమని భూములు తీసుకొన్న పరిశ్రమాధిపతులు ఉద్యోగాలు యివ్వకపోయినా వారిపై ఎటువంటి చర్యలు తీసుకోలేదు. దేశ, విదేశీ బడా పారిశ్రామికవేత్తలపై చర్యలు తీసుకునే దమ్ము కేంద్ర ప్రభుత్వానికి లేకపోగా రాష్ట్ర ప్రభుత్వాలకు ఎక్కడిదీ? తెలుగుదేశం ప్రభుత్వం అందుకు మినహాయింపుకాదు. రాష్ట్రంలో స్థాపించ

బోయే పరిశ్రమలు ఎటువంటివి; వాటిల్లో ఏ పరిశ్రమలో ఎన్ని ఉద్యోగాలు లభిస్తాయన్న వివరణ ప్రభుత్వం ఇవ్వటంలేదు. చంద్రబాబు చెప్పినట్లుగానే కొన్ని పరిశ్రమలు ఏర్పాటు జరిగినా అక్కడ లభించే ఉద్యోగాలు నామమాత్రంగానే ఉంటాయి. అవీ ప్రాధాన్యతలేని ఉద్యోగాలే! పరిశ్రమల ఏర్పాటు ద్వారా లభించే ఉద్యోగాల కన్నా భూములు కోల్పోవటం ద్వారా ఉపాధి కోల్పోయేవారి సంఖ్య పెద్ద మొత్తంలో ఉంటుంది. గత కాంగ్రెస్ ప్రభుత్వంలో సెజ్ ల ద్వారా 60 వేల మందికి ఉపాధి లభిస్తే, భూములు లాక్కోవటం ద్వారా మూడు లక్షలమంది రైతులు, పేదలు ఉపాధి కోల్పోయారు. తెలుగుదేశం ప్రభుత్వం పరిశ్రమల కోసం 9 లక్షల ఎకరాలు స్వాధీనం చేసుకొంటే, వచ్చే ఉద్యోగాల సంగతేమోగాని లక్షలాది మంది ఉన్న ఉపాధిని కోల్పోతారు.

కేంద్ర-రాష్ట్ర ప్రభుత్వాలు ఉద్యోగ-ఉపాధి అవకాశాలు కల్పిస్తామని చెప్పే మాటలు మోసపూరిత మైనవి. వాటి స్వభావం, వర్గ ప్రయోజనం అందుకు వ్యతిరేకమైనవి. బడా పరిశ్రమాధిపతుల, బహుళజాతి సంస్థల దోపిడీ ప్రయోజనాలు కాపాడే పాలకులు ప్రజలకు ఉద్యోగ - ఉపాధి అవకాశాలు కల్పిస్తామనే మాటలు ఎండమావులే! సెజ్ ల పేరుతో రైతుల పంట భూములను పారిశ్రామికవేత్తలకు కట్టబెడుతూ, వారికి కేటాయించిన భూమిలో 33% పరిశ్రమలకు వినియోగించి, మిగతా భూమిని తమ ఇష్టమొచ్చినట్లు వినియోగించుకునే అవకాశాన్ని ప్రభుత్వం పరిశ్రమాధిపతులకు కల్పించింది. వేలాది ఎకరాలను పొందిన పరిశ్రమాధిపతులు నయా భూ ఎస్టేట్ దారులు గాను, రియల్ ఎస్టేట్ వ్యాపారులుగా మారుతున్నారు. రైతాంగం మాత్రం భూములు కోల్పోయి వీధిన పడుతున్నారు. కేంద్ర - రాష్ట్ర ప్రభుత్వాలు చెబుతున్న పరిశ్రమల ఏర్పాటు ద్వారా ఉద్యోగ-ఉపాధి సమస్య పరిష్కారం కాదు. వ్యవసాయ అనుబంధమైన పరిశ్రమలు, దేశ ప్రజల అవసరాలను తీర్చే పరిశ్రమలు ఏర్పాటు ద్వారానే ఆ సమస్య పరిష్కారమౌతుంది. అందుకోసం యువతీ-యువకులు ఉద్యమించాలి. ★

భూసేకరణ ఆర్డినెన్స్ ను వ్యతిరేకిస్తూ ఆందోళన


ఒడిషా, 10-4-15 :

‘జమి అధిగ్రహణ్ విరోధి అభియాన్’ పిలుపు మేరకు ఒడిషా రాష్ట్రం - భువనేశ్వర్ లో రైతాంగ, ప్రజావ్యతిరేక, కార్పొరేట్ అనుకూల ‘భూసేకరణ బిల్లు-2015’కు వ్యతిరేకంగా ప్రదర్శన, ధర్నా నిర్వహించారు. రాష్ట్రంలోని వివిధ జిల్లాల నుండి ముఖ్యంగా రైతులు, వ్యవసాయకాళీలు, దళితులు, ఆదివాసులు, వివిధ విస్తాపన వ్యతిరేక ఉద్యమప్రాంతాల ప్రజానీకం, మురికివాడల ప్రజలతోపాటు వివిధ రైతుసంఘాల, ప్రజాస్వామిక, ప్రజాసంఘాల ప్రతినిధుల ఆధ్వర్యంలో సమైక్యంగా ఈ నిరసన ప్రదర్శన, ధర్నా చేపట్టారు. ఈ ప్రదర్శన-భువనేశ్వర్ రైల్వేస్టేషన్ నుండి ప్రారంభమై లోయర్ పిఎమ్ జిమైదానానికి చేరుకొంది. ఈ ప్రదర్శనకు ఆశిష్ కనుంగ్, సురేష్ పాణిగ్రాహి, రేబతిపల్లభ మొహంతి, బాలచంద్రనందంగి, శ్రీకాంత్ మొహంతి, ప్రొఫుల్ల సమంతర, రబిదాస్, ప్రశాంత్ పైక్రాయ్, అశోక్ ప్రధాన్ మొదలైన వారు నాయకత్వం వహించారు. ప్రదర్శనలో పాల్గొన్న ప్రజానీకం వారి వారి ప్రజాసంఘాల జెండాలు, బ్యానర్లతోపాటు ‘ప్రజావ్యతిరేక, రైతాంగ వ్యతిరేక భూసేకరణబిల్లును రద్దుచేయాలి’, ‘అభివృద్ధి పేరుతో విధ్వంసాన్ని వ్యతిరేకించాలి’, ‘కార్పొరేటు కంపెనీలకు, సామ్రాజ్యవాద సంస్థలకు భూములు ఇవ్వరాదు’, ‘ప్రజలను వారి జీవనాధారాలనుండి దూరంచేస్తున్న పాలకుల చర్యలను వ్యతిరేకించండి’, ‘దేశసంపదల లూటీని వ్యతిరేకించండి’ వంటి నినాదాలు రాసివున్న ప్లకార్డులను పట్టుకొని నినాదాలు చేస్తూ ప్రదర్శనలో పాల్గొన్నారు.

అనంతరం జరిగిన బహిరంగసభకు వేదిక కోకస్వీసర్ ఆశిష్ కనుంగ్ (కృషక్ మహాసభ) సురేష్ పాణిగ్రాహి (ఒడిషా కృషక్ సభ), రేబతిపల్లభ మొహంతి(అఖిలభారత్ క్రాంతికారి కృషక్ సభ), బాలచంద్ర నందంగి(భారత్ కిసాన్ మజ్దూర్-సభ), శ్రీకాంత్ మొహంతి(ఛాసిమూలియా సంఘ), ప్రశాంత్ పైక్రాయ్(పోస్టోప్రతిరోధి సంగ్రామ సమితి) మరియు అశోక్ ప్రధాన్ (ఎబికెఎమ్ఎస్) అధ్యక్షవర్గంగా వ్యవహరించారు.

ఎన్ డిఏ ప్రభుత్వం సవరణలతో తీసుకువచ్చిన భూసేకరణ బిల్లు - 2015 యొక్క ప్రజావ్యతిరేక స్వభావాన్ని వక్రలు తమ ప్రసంగాల్లో ఎండగట్టారు. ఈ బిల్లుకు వ్యతిరేకంగా భారీ ప్రజాస్వామిక ఉద్యమాన్ని నిర్మించాల్సిన అవసరముందని పిలుపు నిచ్చారు. ఈ ఆందోళనను రాష్ట్రవ్యాపితంగా విస్తరింప జేస్తామని ప్రకటించారు. ఈ బిల్లుకు వ్యతిరేకంగా ప్రజలను చైతన్యపరుస్తూ సంతకాలసేకరణ సాగించి, ఏప్రిల్ 25 తర్వాతనుండి అన్ని జిల్లా కేంద్రాలలోనూ కలక్టర్ కార్యాలయాల ఎదుట ప్రజానిరసన, ధర్నా కార్యక్రమాలు నిర్వహిస్తామని తెలిపారు. ప్రజావ్యతిరేక భూసేకరణ బిల్లును రద్దు చేయాలని కోరుతూ వేదిక ప్రతినిధి బృందం ఒడిషా రాష్ట్ర గవర్నరును కలిసి వినతిపత్రం అందజేసింది.

ఏబికెఎమ్ఎస్ అనుబంధ ఛాసిమూలియా ఆదివాసిసంఘ, ఉపకులియ జమి ఓ జంగల్ సురఖ్యా సమితి (పూరి) ఈ కార్యక్రమంలో చురుగ్గా పాల్గొనటం తోపాటు ప్రజలను సమీకరించటంలో ముఖ్యమైన పాత్ర నిర్వహించాయి. ఛాపీమూలియా సంఘ మరియు ఇతర సంస్థలు ప్రదర్శించిన సాంస్కృతిక కార్యక్రమాలు ప్రజలను ఆకట్టుకున్నాయి. ★



కాపీలకు : మైత్రీబుక్ హౌస్ జలీల్ వీధి, కారల్ మార్క్స్ రోడ్, విజయవాడ-2

భూసేకరణ ఆర్డినెన్స్ కు నిరసనగా ప్రదర్శన-జైల్ భరోసా

పూరి, 6-5-15 :

ఒడిషా-జమీ అధిగ్రహణ్ విరోధి అభియాన్ ఆధ్వర్యంలో 6-5-15న పూరి పట్టణంలో నిరసన ప్రదర్శన, ‘జైల్ భరోసా’ కార్యక్రమం నిర్వహించారు. ఛాసిమూలియా సభ, ఉపకులియా జమి ఓ జంగల్ సురఖ్యాసమితి, ఉత్పత్ రాజ్య కృషక్ సభ, ఒడిషా కృషక్ సభ, అఖిల్ భారత్ కృషక్ సభ, పూరిజిల్లా కృషక్ సంగ్రామ్ సమితి, నదియా ఛాసి సంఘటన్ ల ఆధ్వర్యంలో పూరిలోని గుండిచ మందిరం నుండి ప్రదర్శన ప్రారంభమై జిల్లాకలెక్టర్ కార్యాలయం వరకు సాగింది.

గత మూడు సంవత్సరాల కాలంపైగా సిపాసరుబాలి ఉద్యమంలోవున్న ప్రజలు ఈ ప్రదర్శనలో అధికసంఖ్యలో పాల్గొన్నారు. ప్రకల్ప్ అనే కార్పొరేటు హోటల్ కోసం ఒడిషా ప్రభుత్వం తీర ప్రాంతంలోని ప్రజల భూములను కట్టబెట్టే ప్రయత్నాలను వీరంతా ఎదుర్కొంటూ వస్తున్నారు. వీరంతా ఎన్ డిఏ ప్రభుత్వ నూతన భూసేకరణ బిల్లును వ్యతిరేకిస్తూ బ్యానర్లు ప్రదర్శిస్తూ ఊరేగింపులో పాల్గొన్నారు. అనంతరం జరిగిన నిరసన సభలో-సిపిఐ(ఎం) ఒడిషా రాష్ట్ర మాజీ కార్యదర్శి జనార్దన్ పతి; జగన్నాథ్ దేవ్; శ్రీకాంత్

మొహంతి(ఛాసిమూలియా సంఘ); అశోక్ ప్రధాన్; తపన్ ఉపాధ్యాయ (సిపిఐ); కిషన్ పట్నాయక్, బాలకృష్ణ స్వెయిన్ (యుజెజెఎస్) మరియు ఇతరులు ప్రసంగించారు. భారత ఆర్థిక వ్యవస్థకు వెన్నెముకగా నున్న వ్యవసాయాన్ని అభివృద్ధిపేరుతో పాలకులు ఏవిధంగా నాశనం గావిస్తున్నారో వక్రలు తమ ప్రసంగాల్లో పేర్కొన్నారు. మోడీ ఆధ్వర్యంలో బిజెపి నాయకత్వంలోని కేంద్రప్రభుత్వం, నవీన్ పట్నాయక్ నాయకత్వంలోని బిజెపి రాష్ట్రప్రభుత్వం-రెండూ లక్షల ఎకరాల భూములను సామ్రాజ్యవాద సంస్థలకు, భారతదేశంలోని కార్పొరేటు సంస్థలకు పారిశ్రామిక కారిడార్లు, స్టాల్డ్ నగరాల పేరిట కట్టబెడుతున్నదని వివరించారు. పూరిజిల్లాలోని వేలాది ఎకరాల వ్యవసాయభూములు, తీరప్రాంత భూములు, ఇసుక ప్రాంత భూములను కార్పొరేటు సంస్థలకు కట్టబెడు తున్నారని చెప్పారు. సిపాసరుబాలి మోజిల్ ప్రకల్ప్ హోటల్ పేరిట, హర్ ఛాంది అష్టరభాగలోని కొన్ని ప్రాంతాలను, వేదాంతా విశ్వవిద్యాలయం, కొస్తా జాతీయ రహదార్ పేరిట భూములను అప్పగిస్తున్నారని వివరించారు. ప్రపంచబ్యాంకు, డబ్ల్యుటీఓ ఆదేశిత సరళీకరణ, ప్రైవేటీకరణ, గ్లోబలికరణ విధానాలను అనుసరిస్తున్న మనదేశ పాలకులు ప్రజాప్రయోజనాలను విస్మరించే విరుద్ధంగా వారినుండి భూములను గుంజివేసుకొని, వారి జీవనాధారాలను తొలగించివేసి, సహజ సంపదలపై వారి హక్కును రద్దుచేస్తున్నారన్నారు. దీనిని మరింత విస్తృతంజేసి, వేగవంతం చేసేందుకు నరేంద్ర మోడీ ప్రభుత్వం 2015 భూసేకరణ బిల్లును తెచ్చిందని చెప్పారు. భూసేకరణ చట్టం - 2013లో వున్న ప్రభుత్వాన్ని నిలవేయటానికున్న కొద్దిపాటి అవకాశాలను కూడా ఎత్తివేస్తూ నిరంకుశంగా ప్రజల భూముల స్వాధీనం కోసం ఈ బిల్లు తెచ్చారన్నారు. అందువలన ఈ బిల్లు రద్దు కొరకు చివరికంటా పోరాడాలని వక్రలు పిలుపునిచ్చారు.

సభ ముగిసిన పిదప, నిరసన ప్రదర్శనకారులు డిప్యూటీ కలెక్టరు కార్యాలయంలోకి మూకుమ్మడిగా వెళ్ళే ప్రయత్నం చేయగా, పోలీసులు వారిని అడ్డుకొని ఆరెస్టు చేశారు. ★

దేరితేటలపై దాడులు... (చివరిపేజీ నుండి)

చివరకు ఆమె గర్భవతి అని తెలిసి, 50వేల రూ॥ డబ్బు ఇచ్చి అబార్షను చేయించుకోమని తీర్పుచెప్పారు. సాటి మనుషుల మాన, ప్రాణాలతో ఆడుకోవటం, ఖరీదుకట్టటం ఎంత తేలికై పోయింది?!

ఓహోర్ రాష్ట్రం - కథివార్ జిల్లా, పంచాయితీ కేంద్రమైన కోఠా గ్రామంలో ఓవార్డు సభ్యుడైన ప్రకాష్‌రవిదాన్, 2014 డిశంబర్ 18న ఓ దళిత మహిళను ఏదో వంకతో పంచాయితీ ఆఫీసుకు పిలిపించి, అక్కడ అత్యాచారానికి పాల్పడ్డాడు. జరిగిన ఘోరాన్ని ఆ మహిళ గ్రామపంచాయితీ పెద్దల ముందుంచి, న్యాయంచేయమని కోరింది. అత్యాచారానికి పాల్పడిన రవిదాన్ నుండి 41వేల రూ॥ల పరిహారం తీసుకొని కేసులేమీ పెట్టకుండా వుండేలా ఆమెతో బలవంతంగా ఒప్పుందం చేయించుకున్నారు. అయితే, పంచాయితీ పెద్దల మాటను కూడా అతను ఖాతరు చేయదలచుకోకపోగా, ఆమె పూరిగుడిశను తగుల బెట్టించాడు. ఈ ఘటనలో ఆమె భర్తకూడా పాక్షికంగా గాయపడ్డాడు. దళిత మహిళలపై అత్యాచారాలు జరపటాన్ని ఒక హక్కుగా భావించే మూర్తిభవించిన అగ్రకుల దురహంకారం కాదా, ఇది?!

బ్రతికినన్నాళ్ళూ దళితులను నిత్యం అవమానం, అత్యాచారాలతో చస్తూ బ్రతికేట్లు నిర్దేశిస్తున్న పూ్వడల్ దురహంకార వ్యవస్థ, దళితులు చనిపోయిన తర్వాత సైతం, వారిని కప్పెట్టేందుకు జానెడు జాగా లేకుండా చేస్తోంది.

ఉత్తరప్రదేశ్ రాష్ట్రం - భాగిపట్జిల్లా, నినౌలీ గ్రామంలో 2015 జనవరి 14న ఆశు(17సం॥లు) అనే ఓ దళిత బాలిక మృతిచెందింది. అయితే ఆ బాలిక శవాన్ని గ్రామ స్మశానంలో ఖననం చేయటానికి గ్రామపెద్దలంతా నిరాకరించారు. పదిగంటలసేపు వేడుకున్నా వారి మనసు కరగలేదు. ఆ శ్మశానం దళితేతరులకు మాత్రమేనని వారు తెగేసి చెప్పారు. గ్రామ పెద్దలంతా అధికార సమాజవాది పార్టీ అనుయాయులు కావటంతో పోలీసు అధికారులు తటపటాయింపులు లేకుండా గ్రామపెద్దల పక్షమే వహించారు. యాదృచ్ఛికంగా ఆ జిల్లాలో, అదే సమయంలో యన్‌సి, యన్‌టి కమిషన్ వైస్‌చైర్మన్ పర్యటిస్తూ వుండటం, భాగిపట్ నుండి ప్రాతినిధ్యం వహిస్తున్న బిఎస్‌పి ఎమ్‌ఎల్‌ఎ దళితులకు మద్దతుగా నిలవటంతో, కేసు మరింత జటిలవుతుందని భావించిన గ్రామపెద్దలు ఒకడుగు వెనక్కు తగ్గారు. ఆ బాలిక మృతదేహాన్ని గ్రామస్మశాన వాటికలోగాక, మరోచోట ఖననం చేసుకునేందుకు దళితులను అనుమతించారు. బ్రతికినంతకాలం స్వేచ్ఛ, స్వాతంత్ర్యాలకు దూరమై నికృష్టజీవనం గడపటమేగాక, తమవారు మరణిస్తే పాతిబెట్టేందుకు కూడా స్థలంలేని హేయమైన స్థితిలో బ్రతుకులీడుస్తున్న వారెందరో!? దున్నేందుకు భూమి, తలదానుకోసు కానింత నివాస స్థలమేగాక, చచ్చినాక పూడ్చేందుకు శ్మశానస్థలం కోసం దశాబ్దాలపోరాటం జరుపుతున్నవారెందరో?!

దేశంలోని వివిధ ప్రాంతాల్లో, తరతమ స్థాయిల్లో, వివిధ రకాలుగా దళితులపై పెచ్చరిల్లుతోన్న ఈ దాడులు, అత్యాచారాలు, హత్యాకాండలకు మూలాలు - సామ్రాజ్యవాదులకు దన్నుగా వున్న నేటి అర్ధపూ్వడల్ సామాజిక వ్యవస్థలో వుంది. సమాజంలో సంఖ్యరిత్యా అతికొద్దిమందిగానున్న భూస్వామ్య, సంపన్నవర్గాలు - దేశంలోని భూమి, పరిశ్రమలు, గనులు, తోటలు, సంపదలపైనేగాక, రాజకీయాధికారాన్ని కలిగి వుండి అత్యధిక సంఖ్యాకులైన దళితులు, గిరిజనులు, మైనారిటీలపై దోపిడీ, అణచివేతలను సాగిస్తూ వస్తున్నారు. సమాజంలో అందరికీ చెందాల్సిన ఈ సంపదలన్నింటినీ వారే వశం చేసుకొని, అధికారాన్ని చెలాయిస్తున్నారు. సొసైటీ ఫర్ ఎలిమినేషన్ ఆఫ్ రూరల్ పావర్టీ (సెర్ప్) ఇటీవల నిర్వహించిన ఓ సర్వేలో 67.5 శాతం దళితులకు, 54.9 శాతం గిరిజనులకు సెంటు భూమిలేదని తేల్చి చెప్పింది. గ్రామీణ ప్రాంతాల్లో విశాల భూఖండాలన్నీ భూస్వాముల చేతుల్లో వుండటంతో ఆ భూములపై ఆధారపడి దళితులు తమ జీవనం సాగించాల్సి వస్తోంది. కనుక, గ్రామీణ ప్రాంతాల్లో భూమి సంబంధాలను బ్రద్దలకొట్టకుండా, భూస్వామ్య పెత్తందార్ల అధికారానికి, అహంకారానికి, కండ కావరానికి, ఉన్మాదానికి మూలంగా, కీలకంగా వున్న భూమిపై, సంపదలపై అధికారాన్ని తొలగించివేసి పీడిత ప్రజానీకం ‘దున్నేవానికే భూమి’ నినాదంతో తమ చేతులలోకి రాజ్యాధికారాన్ని (ప్రభుత్వాధికారం కాదు) తీసుకోకుండా ఈ సమస్యకు శాశ్వత పరిష్కార ముండదని గ్రహించాలి.

దళితులపై దాడుల సందర్భంలో ప్రజల ఆగ్రహాన్ని కొన్ని దళిత సంఘాలు కేసులు, చట్టం, కోర్టులవరకే పరిమితం చేస్తున్నాయి. దళితులపై మారణకాండల

కేసులలోనే ఉన్నత న్యాయస్థానాలు సైతం సాక్ష్యాలు సరిగాలేవనే సాకుతో నేరస్థులపై కేసులను కొట్టివేస్తున్న వుదాహరణలేన్నో కళ్ళముందే వున్నా. బాధిత ప్రజల ఆగ్రహాన్ని చట్టపరిధిలోనే వుంచి, ఎప్పటికప్పుడు కొత్తగా ఏదో మేలు జరగబోతుందనే భ్రమల్లో ముంచెత్తు తున్నాయి. ‘ఎంతజేసినా పోయినవాళ్ళు తిరిగి రారు కదా!’ అనే మెట్ట వేదాంతం వల్లినూ, బాధిత ప్రజలను నష్టపరిహారాల చుట్టూ తిప్పుతున్నాయి. అంతేతప్ప, ఒక్కడుగు ముందుకువేసి, దాడులకు మూలం వ్యవస్థలో వుందనేవైపు బాధితుల ఆలోచనలు సాగకుండా ప్రయత్నపూర్వకంగా అడ్డుకుంటున్నాయి. సామ్రాజ్య వాదుల పనువున దళితులలో పనిచేసే మరికొన్ని ‘స్వచ్ఛంద సంస్థ’లవారు కూడా దీనితో జతకలుస్తూనే, బాధితుల కన్నీళ్ళకు, గాధలకు ఎక్కడలేని ప్రచారం కల్పించటం ద్వారా సొమ్ముచేసుకుంటున్నారు. పనిలో పనిగా దళిత, పేదవర్గాల ప్రజానీకానికి కొద్దిపాటి రుణాలు, వారికోసమంటూ కొన్ని పథకాలు ప్రవేశపెట్టి వారి పోరాట చేవను నీరుగార్చే సామ్రాజ్యవాదుల లక్ష్యానికనుగుణంగా వ్యవహరిస్తున్నారు.

ప్రతి పాలక రాజకీయపార్టీ, ఒక్కో దళిత విభాగాన్ని ఏర్పరచి, వారిలో నోరుగల వారిని దానికి నాయకులుగా చేస్తున్నాయి. అధికారంలోకి వచ్చిన పార్టీ తమ ఓట్ల రాజకీయ ప్రయోజనాల పరిధిలో దళితుల సమస్యల గురించి లేవనెత్తటం, వారికోసం కొన్ని పథకాలు ప్రవేశపెట్టటం; వీటికి అరాకొరా నిధులు కేటాయించటం - తద్వారా పాలక మిత్రులైన ఈ దళిత నాయకులను అవినీతిపాలు జేయటం, వీరి ద్వారా దళితులందరినీ ఉద్ధరించినట్లుగా ప్రచారం గావించుకోవటమేగానీ, వాస్తవానికి అట్టడుగు దళితుల దుర్భర జీవనంలో ఈషణ్ణాతం ఉపశమనం కలిగించ లేకపోవటమనేది - దాదాపు గత 7 దశాబ్దాల

అనుభవం సృష్టం చేస్తుంది.

దళితులపై ఒక దాడి ఘటన జరిగితే, దానిని ఖండిస్తూ, దాడికి పాల్పడిన హంతకులను శిక్షించాలని డిమాండ్ చేస్తూ కలిసివచ్చే అన్ని శక్తులతో కలిసి ఐక్య ఆందోళన సాగించటం గాకుండా, దళిత సంఘాల పేరిట మరికొన్ని శక్తులు ఆ ఐక్య ఆందోళనలో పాల్గొన్న సంఘాలని - ముఖ్యంగా కమ్యూనిస్టులను లక్ష్యంగా చేసుకొని తమ దాడిని కొనసాగిస్తున్నాయి. తెలిసిగానీ, తెలియకగానీ వారు చేసే ఈ చర్యలు ఐక్య ఆందోళనకు హాని చేయటంతోపాటుగా, పరోక్షంగా దళితులపై దాడికి పాల్పడిన అగ్రకుల దురహంకారులకు తోడ్పడు తున్నాయని గమనించాలి. ఐక్య ఆందోళనలో వుంటూనే, దానిని నీరుగార్చే, దానికి నష్టకరంగా వ్యవహరించే సంఘాల, శక్తుల చర్యలను ఖచ్చితంగా బయల్పరచవలసిందే, వాటిని అడ్డుకోవలసిందే! అయితే ఇక్కడ సమస్య అధికాదు. ‘కమ్యూనిస్టు పార్టీ దళితుల గురించి ఏమీ పట్టించుకోలేద’ంటూ ఆ బహిరంగ వేదిక మీద నుండే దాడి ప్రారంభించి, వేదికపైనున్న కమ్యూనిస్టు పార్టీ నాయకుల కులమేమిటో ఎంచి, వారి ఇంటిగ్రేషన్‌ను దెబ్బతీస్తూ, కొందరిలోనైనా అనుమానబీజాలు నాటేందుకు ఉద్దేశ్యపూరితంగా వ్యవహరిస్తున్నారు. తమతో నిమిత్తం లేకుండా జరిగే పుట్టుక ఆధారంగా కులాన్ని, గుణాన్ని ఖాయపరిచిన మనువును తీవ్రంగా వ్యతిరేకిస్తున్నామంటూనే, నేటి ఆధునిక మనువులు కొందరు ‘అగ్రకులంలో పుట్టిన నేరానికి నీవు చచ్చేవరకూ వారికి ప్రతినిధివే’నని ముద్ర వేస్తున్నారు. అగ్రకులంలో పుట్టినప్పటికీ వారి సామాజిక నేపథ్యాన్ని కాదనుకొని ప్రజాస్వామిక, మార్క్సిస్టు భావజాల ప్రేరేపితులై దళితులతో కలగలిసిపోయి, దళితులపై వివక్ష అంటరానితనాలకు వ్యతిరేకంగా ఆత్మగౌరవం కోసం, అగ్రకుల భూస్వామ్య వర్గాలపై

ప్రాద్దుటూరు అమరుల సంస్కరణ సందర్భంగా ‘గ్రామీణ జీవన విధ్వంసం - పాలకుల విధానాల’పై సదస్సు

ప్రాద్దుటూరు, 24-5-15 :

కృష్ణాజిల్లా, ప్రాద్దుటూరు తొలితరం కమ్యూనిస్టులు, అమరులు, కామ్రేడ్స్ సూర్యదేవర గోపాలరావు, భీమవరపు కృష్ణారెడ్డి, భీమవరపు వెంకటరెడ్డి, మండేపూడి నాగభూషణరెడ్డి, ఈడా సాంబమూర్తిల సంస్కరణలో ప్రొద్దుటూరు అమరస్థూప నిర్వహణా కమిటీ ఆధ్వర్యంలో 24-5-2015 తేదీన ఉ॥ 10 గం॥లకు ప్రొద్దుటూరులోని ఆళ్ళ బసివిరెడ్డి కమ్యూనిటీ హాలు నందు ‘గ్రామీణ జీవన విధ్వంసం - పాలకుల విధానాల’పై సదస్సు జరిగింది. తొలుత ప్రొద్దుటూరు అమరుల స్మారక స్థూపం వద్ద సిపిఐ (ఎం-ఎల్) రాష్ట్ర నాయకులు కామ్రేడ్ సింహాద్రి ర్ఘాన్ని ఎర్రజెండాను ఎగురవేయగా, సిపిఐ(ఎం) జిల్లా కార్యదర్శి వర్గసభ్యులు కా॥ వై. కేశవరావు, సిపిఐ (ఎం-ఎల్) జిల్లా నాయకులు కా॥ సోని స్థూపం వద్ద పూలమాల వుంచి అమరులకు జోహార్లు అర్పించారు. ప్రజాకళాకారులు ఎర్రజెండాపై పాటపాడారు. అనంతరం అక్కడ నుండి ప్రదర్శనగా సదస్సు ప్రాంగణానికి చేరుకున్నారు.

సదస్సులో కా॥ సింహాద్రి ర్ఘాన్ని ప్రసంగిస్తూ నేడు పెచ్చరిల్లుతున్న విషసంస్కృతికి భిన్నంగా 10 సం॥ల క్రితం పార్టీలకతీతంగా అమరస్థూపం నిర్మాణం చేసి అమరుల త్యాగాలను స్మరించుకొంటూ, ఆ కామ్రేడ్స్ మనకు వదిలిన పోరాట వారసత్వాన్ని పదేపదే గుర్తుచేసుకోడం కమ్యూనిస్టు సంస్కృతిగా పేర్కొన్నారు. ‘విదేశీ బహుళజాతి కంపెనీలకు దేశంలోని శ్రమశక్తిని, సహజ సంపదలను దోచిపెట్టేందుకు లక్షలాది ఎకరాలను కేంద్ర, రాష్ట్ర పాలకులు రైతుల నుండి దౌర్జన్యంగా స్వాధీనం చేసుకొంటున్నారు. ‘మీరు రైతులుగా ఉండనక్కరలేదు. కూలీలుగా బ్రతకండి. మీ పిల్లలు చదువుకొంటే నాల్గవ తరగతి ఉద్యోగాలిస్తాం’ అంటున్నారు. రుణమాఫీ చేశాం అని ప్రచారం చేసుకొంటున్నారు. ఎంత ఇచ్చారు? వీళ్ళు కేవలం రైతులకు ఇచ్చిన 5 శాతం బ్యాంకు రుణాల గురించే మాట్లాడుతున్నారు కాని వడ్డీ వ్యాపారుల వద్ద 3 నుండి 5రూ॥ల వడ్డీకి తెచ్చుకొంటూ వ్యవసాయం చేస్తున్న 95 శాతం రైతుల గురించి, కౌలురైతుల గురించి ఏం పట్టించుకోడంలేదు.

గిరిజనేతరులు ఉండే అంగలూరు గ్రామాన్ని 7 పోలీసు స్టేషన్ల నుండి పోలీసులను దించి క్షణంలో నేలమట్టం చేశారు. పోలవరం ప్రాజెక్టు క్రింద ముంపుకు గురయ్యే గిరిజన ప్రాంతాల గురించి,

పొరుగు రాష్ట్రాలైన ఒడిస్సా, ఛత్తీస్‌గడ్‌లో ముంపు ప్రాంతాల గురించి మాట్లాడరు. నిజానికి ఈ పోలవరం ప్రాజెక్టు బడాపరిశ్రమలకు సరుకు రవాణా, విద్యుత్తు, నీటి అవసరాలకు తప్ప ఒక్క ఎకరం కూడా సాగునీటి కొరకు కాదు. ఎంతభూమి కావాలంటే అంత భూమిని విదేశీ బహుళజాతి కంపెనీలకు కట్టబెట్టేందుకు భూసేకరణ, పునరావాస చట్టం - 2013లో వున్న, కొద్దిపాటి రైతులకు ప్రయోజనం కల్గించే అంశాలను కూడా మోడి ప్రభుత్వం తొలగిస్తూ భూసేకరణ ఆర్డినెన్స్ -2015ను తెచ్చింది. ఈ భూసేకరణ వల్ల సమాజంలో పెద్ద విషాదం రాబోతోంది. కాబట్టి మనల్ని చట్టాలు ఏవీ కాపాడలేవు. అమరుల బాటలో పోరాడటం తప్ప మరోమార్గం లేద’ని కా॥ ర్ఘాన్ని పిలుపునిచ్చారు.

ఈ సదస్సులో వ్యవసాయశాఖ మాజీమంత్రి, రాజధాని ప్రాంత రైతు, కూలీల హక్కుల పరిరక్షణ కమిటీ అధ్యక్షులు **శ్రీ వడ్డే శోభనాద్రిశ్వరరావు** ప్రసంగిస్తూ ‘నేటికీ 93 శాతం మంది రైతులు అప్పుల పాలై ఉన్నారు. పాలకులు నేటికీ గిట్టుబాటు ధరల గురించి పట్టించుకోడంలేదు. ప్రతి గంటకు ఒక రైతు ఆత్మహత్య చేసుకొంటున్నాడు. బ్యాంకుల్లో వందల, వేల కోట్లు రుణాలున్నా, అప్పుల మూలంగా ఏ బడా పరిశ్రమ మూసేయకపోగా, ప్రభుత్వం ఆ అప్పులను రద్దుచేస్తోంది; తిరిగి అప్పులు ఇస్తోంది. మోడీ, చంద్రబాబు ప్రభుత్వాలు పరిశ్రమలు రావాలంటున్నారు. ఎంత భూమి కావాలంటే అంత భూమి ఇస్తాం. పెట్టుబడులతో రందని విదేశీ కంపెనీలను ఆహ్వానిస్తున్నారు. దీనివల్ల నిరుద్యోగ సమస్య పరిష్కారం అవుతుండా అంటే అదేమీలేదు. 2004 సం॥ నుండి పరిశ్రమల్లో పనిచేసేవారి ఉద్యోగాలు ఊడిపోవడంలో నిరుద్యోగ సమస్య ఇంకా తీవ్రం అయింది. గత యుపిఏ ప్రభుత్వం బడా పెట్టుబడి దారులకు 3 లక్షల కోట్లు పన్నుల రాయితీ ఇస్తే, మోడీ ప్రభుత్వం 5 లక్షల కోట్లు రాయితీలిచ్చింది. ఇద్దరూ విదేశీ కంపెనీలకు మేలు చేకూర్చుతున్నారు. నిజానికి వ్యవసాయం లేకపోతే ఉపాధి లేదు. ఆహార అభద్రత పెరిగిపోతుంది. సాగునీటి ప్రాజెక్టులు పూర్తచేస్తే వ్యవసాయంలో ఉత్పాదకత పెరుగుతుంది. స్వాతంత్రం వచ్చిన దగ్గరనుండి ఇప్పటి వరకు కేవలం 2 లక్షల కోట్లు మాత్రమే ప్రాజెక్టులకు కేటాయించారు. వ్యవసాయరంగాన్ని నిర్లక్ష్యం చేస్తున్న పాలకులకు వ్యతిరేకంగా భూమిని నిలబెట్టుకొనేందుకు మనం ఉద్యుక్తులంకావాల’ని ఆయన అన్నారు.

పోరాటాలు సాగించిన వారెందరోవున్నారు. కాగా, దళిత నాయకులు కొందరు, దళిత సామాజిక నేపథ్యం నుండి పైకెదిగి, ముందుగా అందివచ్చిన అవకాశాలను వినియోగించుకొని పాలకవర్గవక్షాన చేరి, దళితులకు ద్రోహం చేస్తూ కూడా దళిత నాయకులుగా చెలామణి అవుతోన్న వారూ వున్నారు. ఏతావాతా ఇలాంటి బాపతువారంతా బరిగిసి నిలబడి భూస్వామ్య అగ్రకుల దోపిడీ శక్తులకు వ్యతిరేకంగా దళితులు, పీడిత వర్గాలన్నింటినీ ఐక్యంగా నిలిపి, అగ్రకుల పేదలను, ప్రజాస్వామిక మేధావులను వీరికి అండగా సమీకరించి రాజీలేని పోరాటాన్ని సాగించటానికి సిద్ధంగా లేరని స్పష్టమౌతుంది. మరోచైపున దళిత, విప్లవ శక్తుల ఐక్యతను దెబ్బతీసే ప్రయత్నాన్ని దోపిడీశక్తులు పనిగట్టుకుని ప్రోత్సహిస్తున్నాయనే అంశంపట్ల జాగరూకతతో వుండాలి.

భారత రాజ్యాంగం దళితులకు, గిరిజనులకు ఎన్నిరకాల రక్షణలు కల్పించినట్లుగా పేర్కొంటున్నా, గత ఏడు దశాబ్దాలుగా అధికారం చెలాయిస్తున్న పాలకులంతా దళితుల ఉద్ధరణకు ఎన్నెన్నో పథకాలను ప్రవేశపెట్టామన్నా, దళితుల భద్రత, రక్షణలకు వారిపై దాడుల నిరోధానికి కఠినమైన చట్టాలెన్నో చేశామని చెబుతున్నా ముఖ్యంగా గ్రామీణ భారతదేశంలో దళితులపై దాడుల పరంపర సాగుతూనే వుందనేది నిర్వివాదం. విద్య, సంస్కృతి, భావజాలరంగంతోసహా అన్ని ఉత్పత్తి, సేవారంగాలలో దళితులపట్ల సాగుతున్న ఈ వివక్ష, అంటరానితనం, అవమానాలు, దాడులు, అత్యాచారాలకు వ్యతిరేకంగా ఆధిపత్య కుల దురహంకార శక్తుల నుండి విడగొట్టుకొని అన్ని కులాలలోని పీడితులు, శ్రమజీవులు కులద్వేషాలకు లోనుకాకుండా, దళిత శక్తులతో కలిసి దీర్ఘకాల ఉద్యమాలు సాగించాలి. **★**

సిపిఐ(ఎం-ఎల్) రాష్ట్ర నాయకులు కా॥ జె.

కిషోర్‌బాబు మాట్లాడుతూ 1946-51 మధ్యకాలంలో సాగిన తెలంగాణా రైతాంగ సాయుధ పోరాటానికి కృష్ణాజిల్లాలోని అనేక ప్రాంతాలు అండదండగా నిలిచాయని; క్రూర నిర్బంధాన్ని చవిచూశాయంటూ ఆ చరిత్రను గుర్తుచేశారు.

సిపీయం కృష్ణాజిల్లా కార్యదర్శి వర్గసభ్యులు కా॥ **వై. కేశవరావు** మాట్లాడుతూ ‘స్వాతంత్ర్యం వచ్చి ఇన్నేళ్ళు అయినా దున్నేవాడికి భూమి దక్కలేదు. జమిందారులు రద్దు అన్నారు. కాని వాళ్ళే మంత్రులుగా ఉంటున్నారు. విజయవాడలో 40 వేల మంది కాల్యగిట్ల మీద నివాసం ఉంటున్నారు. వారికి ఇళ్ళ స్థలాలు ఇవ్వరు. విదేశీ కంపెనీలకు, స్వదేశీ కంపెనీలకు మాత్రం వేలాది ఎకరాలు కట్ట బెడతారు. నేటి పరిస్థితి చూస్తుంటే, మళ్ళీ జాతీయోద్యమాన్ని ప్రారంభించాల్సి వుందని’ అన్నారు.

సిపిఐ జిల్లా నాయకులు కా॥ **వెలగపూడి అజాద్** మాట్లాడుతూ మోడీ ప్రభుత్వం ప్రజల మధ్య వైరుధ్యాలను ఒక పథకం ప్రకారం రెచ్చగొడ్డున్న దన్నారు. ‘హిల్టర్ ఫాసిజం లక్షణాలు మోడీలో కన్నడుతున్నాయి. రాజీపడే ధోరణిని విడనాడి ఉద్యమించటమే మన ముందున్న కర్తవ్యం’ అని అన్నారు.

సదస్సులో నందిగామ, విజయవాడ, మచిలీపట్నం, చల్లపల్లి నుండి రైతులు, కష్టజీవులు ముఖ్యంగా ప్రొద్దుటూరు పరిసర గ్రామాల నుండి యువకులు, పెద్దతరం రైతులు అమరుల సంస్కరణ సభకు మందుటెండల్లో హాజరయ్యారు. సదస్సుకు రెండు రోజులు ముందుగా బాలబాలికలకు ఎన్‌వైయస్ ఆధ్వర్యంలో నిర్వహించిన ఆటల పోటీలలో గెలు పొందిన విద్యార్థులకు బహుమతులను; మరియు స్థానిక హైస్కూలులో పదవతరగతి పరీక్షా ఫలితాలలో ఉత్తమ ప్రతిభ కనబరిచిన ముగ్గురు విద్యార్థులకు నగదు బహుమతులను ఈ సదస్సు ముగింపులో అందచేశారు. తెలంగాణా సాయుధ పోరాట కాలంలో కొరియర్‌గా పనిచేసిన, అనేక త్యాగాలు చేసిన కా॥ **భీమవరపు వెంకట్రామిరెడ్డి**ని అమరస్థూప మెమెంట్‌ో ఇచ్చి సత్కరించారు. ఈ సదస్సు నేపథ్యాన్ని వివరించి కా॥ **వీరబాబు** వక్రలను వేదికపైకి ఆహ్వానించగా, అమరుల స్మృపనిర్మాణ కమిటీ సభ్యులు కామ్రేడ్స్ **భీమవరపు గురవారెడ్డి, ఆళ్ళ సత్యనారాయణరెడ్డి, ఈడా అక్కతాతయ్య** అధ్యక్ష వర్గంగా వ్యవహరించారు. **★**

దళితులపై దాడులు

శ్రీకాకుళంజిల్లా - లక్షింపేట గ్రామంలో దళితులు, తాము ఏనాటినుండో సాగుచేసు కుంటున్న మునకకు గురికాని మద్దుపలన రిజర్వాయర్ భూములపై హక్కుకోసం డిమాండ్ చేసినందుకుగాను స్థానిక కుల పెత్తందార్లు ఘోరంగా దాడిచేసి ఐదుగురు దళితులను హతమార్చి జూన్ 12కు మూడు సంవత్సరాలు నిండుతాయి. ఆ భూములపై ప్రభుత్వం దళితులకు హక్కు కల్పించకపోగా దళితులను హతమార్చిన కేసును కూడా త్వరితగతినీ సాగించకుండా కాలయాపన చేస్తోంది.

‘శూద్రులు’, ‘పంచములు’ - వేదాలు నేర్చు కోవటానికే కాదు - వినటానికే అనర్హులని మధ్యయుగాల నాటి ‘మనుధర్మం’ నిర్దేశించింది. ఆధునిక సాంకేతిక విజ్ఞానం అభివృద్ధిచెందిన ఈ రోజులలో, సెల్ ఫోన్ల వాడకం విస్తృతమైన ఈ కాలంలో ఓ దళితయువకుడు అంబేద్కర్ గీతాన్ని తన సెల్ ఫోన్ రింగ్ టోన్ గా పెట్టుకున్న ‘పాపానికి’ -ఆధునిక మనువాదులు ఏకంగా అతనిని హత్య గావించారు.

అత్యున్నత మేధోనిలయాలగా భాసిల్లాల్సిన ఉన్నత సాంకేతిక విద్యాసంస్థలను వాటి యాజమాన్యాలు హిందూమతతత్వ భావజాల ప్రచార వేదికలుగా దిగజారుస్తున్నాయి. ప్రతిష్ఠాత్మక మద్రాసు ఐఐటిలో ‘అంబేద్కర్ - పెరియార్ స్టడీ సర్కిల్ (ఏపీయస్ సీ)’ సంస్థ వారి భావాలను ప్రచారం చేస్తోంది కనుక, ఆ సంస్థపై నిషేధం విధించటం ఫాసిస్టుతరహా చర్య మినహా, వేరుకాదు.

అగ్రవర్ణస్థులు తాము తప్పు, వివాహాది శుభకార్యాల సందర్భంగా భోజనాలలో ఇతరులు నెయ్యి వడ్డించుకోవటాన్ని నిషేధం చేశారు. ధైర్యం చేసి ఎక్కడైనా దళితులు తమ వివాహ వేడుకలలో నెయ్యి వినియోగిస్తే, సమాచారమందుకున్న అగ్రవర్ణస్థులు మూకుమ్మడిగా దాడిచేసి, వారి భోజనాలన్నింటినీ నేలపాలు చేసిన సంఘటనలు గతంలో అనేకం జరిగాయి. తన వివాహవేడుకలలో భాగంగా ముచ్చటపడి గుర్రమెక్కి ఊరేగినందుకు గానూ పెళ్ళికొడుకుతోనహా వారిబంధువులైన దళితులంతా రాళ్ళదాడికి గురైన ఘటన నిన్న, మొన్నటిదే!

ఇలా పేర్కొంటూ పోతే దళితులపై, బలహీన వర్గాలపై, నిరుపేద ఆదివాసీలపై, మైనారిటీలపై -భూస్వామ్య, అగ్రకుల హిందూమతోన్మాదులు సాగిస్తూవస్తోన్న భౌతిక దాడులు, హత్యాకాండలు, అత్యాచారాలు, అఘాయిత్యాలకు అంతులేకుండా వుంది. ఇటీవలి ఓ అధ్యయనం ప్రకారం దేశంలో ప్రతి 18 నిమిషాలకు దళితులపై ఓ దాడి జరుగుతోంది; ప్రతిరోజూ ఇద్దరు దళితులు హత్య గావించబడుతున్నారు; ప్రతిరోజూ దళితుల ఇంట్ల కనీసం రెండు తగులబెట్టబడుతున్నాయి; ప్రతిరోజూ ముగ్గురు దళిత మహిళలు అత్యాచారానికి గురిచేయబడుతున్నారు. ఆర్థికంగా వెనుకబడిన ప్రాంతాలకంటే, సాపేక్షికంగా ఆర్థికంగా అభివృద్ధి చెందిన ప్రాంతాలలో దళితులపై నేరాల శాతం పెరుగుతున్నదని అధ్యయనాలు వెల్లడి చేస్తున్నాయి. 2003-09 మధ్య కాలంలో దళితులపై సాగించిన దాడులు, అత్యాచారాలు మొదలైన కేసులు 2,03,576 నమోదయ్యాయంటే, దేశ వ్యాపితంగా దళితులపై హింస ఏ మోతాదులో సాగుతోందో అర్థమౌతోంది.

భారతదేశంలోని అత్యధిక గ్రామాలలో ఈనాటికీ భూస్వామ్య ఆధిపత్యం, పెత్తనం, దోపిడీ వివిధ రూపాల్లో కొనసాగుతూవుంది. కాగా, అత్యంత వెనుకబడిన, పూర్వదల్ దోపిడీ నికృష్టంగా అమలవుతున్న ప్రాంతాలలో దళితులపై దాడులు,

అఘాయిత్యాలు అంతులేకుండా, వెలుగులోకే రాకుండానూ సాగిపోతున్నాయి.

తమ నికృష్ట స్థితిగతులకు వ్యతిరేకంగా దళిత, పీడితవర్గాలు నిరంతరాయంగా సాగిస్తూ వస్తున్న పోరాటాలు; కమ్యూనిస్టు, ప్రగతిశీల-దళిత, హక్కుల ఉద్యమాల ఫలితంగా దళిత, పీడిత ప్రజానీకం ఆత్మగౌరవంతో తలెత్తుకు జీవించాలనే కోర్కెను చైతన్యాన్ని పెంపొందించుకుంటూ వస్తున్నారు. సంఘటితతత్వం, చైతన్యంతో కూడిన ఉద్యమాల ఫలితంగా పూర్వదల్ వర్గాలనుండి కొన్ని ఆర్థిక డిమాండ్లను నెరవేర్చుకోవటంతోపాటు, సాపేక్షికంగా పూర్వదల్ శక్తుల ఆధిపత్యానికి కొంత కళ్ళం వేయ గలిగారు. దీనిని జీర్ణించుకోవటానికి సిద్ధంగాలేని ఆధిపత్యవర్గాలు - మొరటు రూపాలలో సాగించే దోపిడీని, నగిషీలు చెక్కిన రూపంలో సాగిస్తూ వస్తున్నాయి. అంతేకాదు - సమయంకోసం వేచివుండి, ఏదో ఒక సాకుతో దళితులపై తెగబడే దాడులు చేస్తూ తమ నిజ వికృతరూపం ప్రదర్శిస్తున్నాయి. ప్రభుత్వ విద్యారంగంలో దళితులకు రిజర్వేషన్లు, రాజకీయ రంగంలో దళితులకు రిజర్వేషన్లు, దళితులపై దాడుల నిరోధానికి చట్టపరమైన చర్యలు, ఎన్నెన్నో సంక్షేమ పథకాలవంటివే దళితుల జీవితాలలో మెరుగైన మార్పుకు తోడ్పడలేదు; వారిపై జరుగుతున్న దాడులనుండి రక్షణ కల్పించలేదని గత, వర్తమాన చరిత్ర మనకళ్ళముందుంచుతున్నది. శాసన, (పాలక రాజకీయ నాయకులు), కార్యనిర్వాహక (పోలీసు అధికారులు, ప్రభుత్వ ఉన్నతాధికారులు) వ్యవస్థలేక, న్యాయవ్యవస్థ సైతం అగ్రకుల, హిందూ మతోన్మాద, దోపిడీ సంపన్నవర్గాల పక్షమే వహిస్తున్నదనేది కూడా రోజురోజుకూ మరింత తేటతెల్లమౌతోంది. పోలీస్ స్టేషన్లను దాటుకుని, కోర్టుగడప దాకా వచ్చే కేసులే అతి కొద్ది సంఖ్యకాగా, ఆ కేసులన్నీ - దశాబ్దాల తరబడి సాగతీతతో, అంతిమంగా తగిన సాక్ష్యాధారాలలేవనే కారణంతో కొట్టవేయటం జరుగుతూవస్తోంది. దళితులపై దాడులకు పాల్పడిన నేరానికి అడపా దడపా నిందితులకు క్రింది కోర్టులు శిక్షలు విధిస్తే, ఉన్నత న్యాయస్థానాలు ఆ తీర్పులను సైతం రద్దుచేసి, ఆ నేరస్థులందరినీ నిర్దోషులుగా ప్రకటించి విడుదల చేయటమూ మన అనుభవంలోనిదే. కనుక ఇలాంటి తీర్పులు... దళితులపై దాడులకు పాల్పడి కూడా, ఏ విధమైన చట్టభీతిలేకుండా, రాజకీయాధికారం-కులం - డబ్బు - పలుకుబడులను ఉపయోగించి కేసులనుండి ఖచ్చితంగా బయటపడగలుగుతామనే ధీమాను - దళితులపై దాడులకు పాల్పడుతున్న శక్తులలో పెంచుతోంది. ఇది మరోకోణంలో దళితులపై దాడుల పెరుగుదలకు వూతమిచ్చేదిగా వుంది. ఇక, దళితులపై అత్యాచారాలు, దాడులకు సంబంధించిన కొన్ని ఘటనలు పరిశీలిద్దాం.

గుజరాత్ రాష్ట్రం - ఖేడాజిల్లా మాలవాడ్ గ్రామంలో -2014 అక్టోబర్ 30వ తేదీ రాత్రి వంకార్ కులస్థుల(దళితుల) ఇళ్ళపై రాకూర్ల గుంపు దాడికి పాల్పడి గర్భిణీ స్త్రీలు, ముసలివారనే విచక్షణ కూడా చూపకుండా చావబాడారు. సుదీర్ఘకాలంగా తాగునీటి సమస్య పరిష్కారం కాకపోవటంతో కడుపు మండిన కొందరు దళితులు ప్రధాన తాగునీటి పైవులైనను బ్రద్దలుకొట్టి నీళ్ళుపట్టుకున్నారు. నీళ్ళు లేకుంటే గొంతెండి చావాలిగానీ, తమకు చేరే నీళ్ళను అడ్డుకొని ‘అవపిత్రం’ చేయటమే పూర్వదల్ అహంకారం బునలు కొట్టటానికి కారణం!

ఆంధ్రప్రదేశ్ రాష్ట్రం - గుంటూరు జిల్లా, పొన్నూరు మండలం వడ్డిమక్కుల గ్రామానికి చెందిన శీలం ఉదయశంకర్ ద్విచక్ర వాహనంపై ఇంటికి వెళ్తుండగా, గ్రామ శివారులో

గ్రామపెత్తందారు చింతగుంట వెంకట్రావు ఎదురు పడ్డాడు. తొలిగి తనకు దారి ఇవ్వకుండా ఎదురు నిలబడటాన్ని సహించలేని వెంకట్రావు 2014 నవంబర్ 18వ తేదీ రాత్రి నిడుట్రోలు ఓవర్ బ్రిడ్జివద్ద మరో ఐదుగురితో కలిసి ఉదయశంకర్ ను చుట్టు ముట్టి తీవ్రంగా కొట్టాడు. విషయం తెలుసుకున్న ఉదయశంకర్ తల్లి వెంకట్రావుని నిలదీయటానికి వెళ్ళగా, ఆమెను అసభ్య పదజాలంతో దూషించ టమేగాక బట్టలు ఊడిపోతున్నా వదిలిపెట్టకుండా కొట్టి, ఈడ్చి అవతలికి నెట్టివేశారు. అగ్రకుల అహంకారం ఎంతగా కళ్ళకుఎగదట్టకపోతే, ఇంతటి నీచానికి పాల్పడతాడు?!

తమిళనాడు రాష్ట్రం - వీరచ్చికుప్పం పంచాయతీ పరిధిలోని కరువన్నూరు గ్రామంలో కురవార్ (దళిత) కులానికి చెందిన అరవిందన్ (20 సం॥లు) సింగపూర్ లో ఉద్యోగ నిమిత్తం పాస్ పోర్టు పనిమీద వెళ్ళి తిరిగి వస్తుండగా, 2015 మార్చి 2న ‘వెనుకబడిన’ కులానికి చెందిన స్థానిక మురా అతనిపై దాడిచేసి తీవ్రంగా కొట్టి కులం పేరుతో దూషించి అతని నోట్స్ మూత్రం పోశారు. అరవిందన్ తల్లి అతనిని వెతుక్కుంటూ వచ్చి మరునాటి ఉదయానికి ఉధంగిరి ప్రభుత్వ ఆసుపత్రిలో చేర్పించిన తర్వాత కేసు నమోదు చేశారు. కాగా, అరవిందన్ ఆసుపత్రిలో వున్న సమయంలోనే, అతనిపై దాడిచేసిన మురా తమపై కేసు పెట్టినందుకు ప్రతీకారంగా అరవిందన్ ఇంటిని ధ్వంసంచేసి, ఇంట్లో వున్న టి.వి., డివిడి, గ్యాస్ సిలిండర్ వంటి కొద్దో గొప్పో విలువైన సామాన్ల న్నింటినీ దోచుకుపోయారు. అప్రాంత డిఎన్పి భాస్కర్ కూడా అరవిందన్ పై దాడిచేసిన మురాకు కొమ్ముగాస్తూ విచారణమే చేపట్టకుండానే ‘నోట్స్ మూత్రం పోశారన’టాన్ని తప్పుడు ఆరోపణ అని కొట్టిపారేసి, నష్టపరిహారం కోసమే ఈ ఆరోపణ చేస్తున్నారని బహిరంగంగా వ్యాఖ్యానించాడు. బ్రాహ్మణ వ్యతిరేక ఉద్యమాలకు ఒకనాడు పేరుగాంచిన తమిళనాడు రాష్ట్రంలో అగ్రవర్ణాల వివక్షతకు, దురహంకారానికి, దాడులకు గురై, వాటిని ఎదుర్కొని వాటికి వ్యతిరేకంగా పోరాడిన శూద్రమధ్యస్థ కులాలు సమాజ పరిణామ క్రమంలో ఒకమెట్టు పైకెగబ్రాకారు. అగ్రవర్ణాలు తమపట్ల వ్యవహరించిన తీరులోనే, ఈనాడు ఈ శూద్ర ‘అగ్రకులాలు’ భూమి, సంపద, రాజకీయాధికారాన్ని సమకూర్చుకొని దళితులపై మరింత ఘోరంగా, క్రూరమైన దాడులకు పాల్పడుతున్న ఇటీవలి వుదాహరణలే ఎన్నో వున్నాయి.

మహారాష్ట్ర - అహమ్మద్ నగర్ సమీపంలోని జాఖేడేఖల్సా గ్రామంలో ఒకే కుటుంబానికి చెందిన ముగ్గురు దళితులను ఆ గ్రామంలోని అగ్రకుల పెత్తందార్లు 2014 అక్టోబర్ 20న పథకం ప్రకారం హత్యగావించారు. సంజయ్ జాదవ్ (49 సం॥లు), అతని భార్య జయశ్రీ(46సం॥లు), వారి కుమారుడు సునీల్ (22 సం॥లు)లను అహమ్మద్ నగర్ కు 69 కి.మీ.దూరంలోని పాతేర్లివద్ద క్రూరంగా హత్యగావించి, వారి మృత శరీరాలను ఖండఖండాలుగా నరికి దగ్గరలోని ఓ పాడుబడిన చెరువులో పడేశారు. అంతకు మునుపే దళితులను హత్యగావించిన ఘటన ఆ ప్రాంతంలో మరోటి జరిగి వుంది. ఇంతకీ వీరు చేసిన నేరమేంటి? అగ్రకులస్థుల అమ్మాయితో సునీల్ ప్రేమ సంబంధాలలోకి వెళ్ళటమే ఆ కుటుంబం చేసిన మహా అపరాధమైంది! దళితుల వివాహ సంబంధాలు ఎలా వుండాలో నిర్దేశించిన ‘మనుధర్మం’, దానిని అతిక్రమించినందుకు ఆ కుటుంబాన్ని ఘోరంగా హత్యచేసింది. అంతేగాక, పనిలో పనిగా తమకు ఏనాటి నుండో కంటగింపుగావున్న సునీల్

కుటుంబానికున్న సెంటో, కుంటో భూములను కూడా అప్పనంగా కైవసం చేసుకునేందుకు ఒక పథకం ప్రకారం ఈ హత్యలు చేశారని స్పష్ట మౌతుంది.

మధ్యప్రదేశ్ రాష్ట్రం - బాలాఘాట్, సియోని జిల్లాల సరిహద్దు గ్రామంలో దళిత కులానికి చెందిన దీపక్ (23 సం॥లు)ను, అతని ఇద్దరు స్నేహితులైన రాజేష్ (26 సం॥లు), నిహాల్ (18 సం॥లు)లను 2015 జనవరి 12వ తేదీన అగ్రకుల దురహంకారులు అతిక్రూరంగా హత్యచేశారు. ఈ ముగ్గురిని ఓ జీపులో బంధించి, నిప్పంటించి, వారిని సజీవదహనం చేశారు. ఈ ఘోరానికి కారణ మేమంటే, అగ్రకులానికి చెందిన ఓ యువతి, దళిత యువకుడైన దీపక్ కు పంపిన మొబైల్ మెసేజ్ ప్రకారం దోబీతోలా ప్రాంతానికి స్నేహితులతో కలసి అతను చేరుకోవటమే! దీనిని పసిగట్టిన ఆ యువతి తాలూకా కులస్థులు మారణాయుధాలతో సిద్ధంగా వుండి అక్కడికి చేరుకున్న దీపక్ ను అతని స్నేహితులను సజీవదహనం చేశారు.

అగ్రకుల యువతులచేత ప్రేమించబడిన ‘నేరానికి’ హత్యలకు గురైన దళిత యువకులు వీరుకాగా, దళిత యువకులను ప్రేమించిన ‘నేరానికి’ అగ్రకుల యువతులను కన్నవారే పాశవికంగా హత్యగావించటం - కులవ్యవస్థ వికృతత్వానికి పరాకాష్ట. కాగా ఈ నీచమైన నిచ్చినమెట్ల కులవ్యవస్థ భావజాలాన్ని తల కెక్కించుకున్న గిరిజనులూ, మైనారిటీలు, శూద్ర కులాలు - ఒకవైపున మెజారిటీ అగ్రకుల హిందూ మతోన్మాద దాడులకు, వివక్షకు గురవుతూనే, మరోవైపు దళితులపట్ల తాము కూడా అదే క్రూరత్వాన్ని ప్రదర్శించటం ఈ కులవ్యవస్థయొక్క మరో వికృత పార్శ్వం.

ఆంధ్రప్రదేశ్ రాష్ట్రం - చిత్తూరుజిల్లా, పుంగనూరుమండలం, నల్లూరు గ్రామంలో యన్ టి (ఎరుకుల)కి చెందిన శ్రీరాములు కుమార్తె సుశాల (17 సం॥లు), దళితుడైన సురేష్ తో ప్రేమ సంబంధాలను కొనసాగిస్తూవచ్చింది. సుశీల తల్లిదండ్రులు హెచ్చరించినా ఆమె మనసు మరల్చుకోకపోవటంతో, ఇదేవిధంగా కొనసాగి వారు పెండ్లిచేసుకుంటే తమ ‘పరువు’కు తీవ్ర భంగం వాటిల్లుతుందని భావించి 2015 జనవరి 25న పథకం ప్రకారం కన్నకూతురిని తమ చేతుల తోనే వారు హత్యగావించారు. కూతురిచేత ప్రమాణం చేయించటానికి అని చెప్పి గుర్రపున్నగుట్ల దేవాలయానికి తీసుకువెళ్ళి, తమ వెంట తీసుకు వెళ్ళిన ప్లాస్టిక్ తాడుతో ఆమె మెడకు ఊరి బిగించి ఘోరంగా హత్యచేశారు. కన్నతల్లిదండ్రులచేతనే ఎంతటి అకృత్యాలను చేయిస్తుందో అమానుష కులవ్యవస్థ?!

అగ్రకుల - దళిత యువతీ యువకులు ప్రేమించుకోవటాన్నే ఘోర అపరాధంగా ఎంచి దళిత యువకుడిని హత్యగావించటమో, లేదా తమ ‘పరువు’కు భంగంకలిగించిన కారణంగా అగ్రకుల యువతీని అంతమొందించటమో చేయగలుగు తున్న పూర్వదల్ హిందూ మత దురహంకారశక్తులు, మరోవైపున దళిత యువతులపై అత్యాచార నేరాలను డబ్బుతో వెలకట్టి ‘పరిష్కరిస్తున్నారు’.

బీహార్ రాష్ట్రం - కిషన్ గంజ్ జిల్లాలో 16 సం॥ల ఓ దళిత బాలికపై 2014 డిసెంబర్ 5న నలుగురు అగ్రకుల ముష్కరులు అత్యాచారానికి పాల్పడ్డారు. తనపై అత్యాచారానికి పాల్పడిన ఆ నలుగురు దుర్మార్గులను కఠినంగా శిక్షించాలని ఆమె వేడుకున్నా, కనీసం కనికరం చూపని అగ్రకుల పెత్తందార్లు కాలయాపన చేసుకుంటూ వచ్చారు. (తరువాయి 7వ పేజీలో)